


కామ్రాడ్

ఏప్రిల్ 2010

మాసపత్రిక

వెల: రూ.5

పికాసో



కామ్రాడ్స్ డ్యుమి షక్తకే పిలుపు

ప్రకృతి గీసిన చిత్రం పికాసో



25 అక్టోబర్ 1881 నాడు స్పెయిన్ దేశంలో జన్మించిన పాబ్లో రూయిజ్ పికాసో ప్రపంచ చరిత్రలోనే అత్యున్నతస్థాయి చిత్రకారుడిగా నిలిచిపోయారు. ఆయన తన జీవితకాలంలో 50 వేల దాకా కళాఖండాలు సృష్టించాడని అంచనా వేయబడింది. వాటిలో 1885 పెయింటింగ్లు, 1228 శిల్పాలు, 2880 పింగాణి ఆకృతులు, దాదాపు 12,000 పైగా చిత్రాలు, ఇంకా వేలాది రకరకాల ప్రయోగాలు చేశాడు. వేలంపాటలో పికాసో చిత్రాలు ప్రపంచంలోనే అత్యధికంగా ధర పలుకుతున్నాయి. ఉదాహరణకు 4 మే 2004 నాడు జరిగిన ఒక వేలంపాటలో ఆయన చిత్రం ఒకటి 104 మిలియన్ డాలర్లకు అమ్ముడుపోయి చరిత్ర సృష్టించింది.

పువ్వు పుట్టగానే... తన తండ్రి కూడా చిత్రకారుడవ్వడంతో చిన్ననాటినుండే పికాసోలో చిత్రకళపట్ల ఆసక్తి కలిగింది. ఆ పిల్లవాడిలోని ప్రతిభను గుర్తించిన తండ్రి స్వయంగా శిక్షణనిస్తూ ప్రోత్సహించాడు. వయస్సుకి మించిన ప్రతిభను కనబరచి అందరి ప్రశంసలు అందుకున్నాడు. తన స్వదేశంలో చిత్రకళను అభ్యసించిన పికాసో, ఆరోజుల్లో కళలకు రాజధానిగా పిలవబడే పారిస్ నగరానికి 1900 సంవత్సరంలో మొదటిసారిగా వెళ్ళాడు. అక్కడ పరిచయమైన ఒక కవి, జర్నలిస్టుతోపాటు ఒకే గదిలో ఉంటూ కటికపేదరికం అనుభవిస్తూనే నిలదొక్కుకోడానికి ప్రయత్నించాడు. 1905 సంవత్సరం కల్లా పికాసో ప్రతిభ క్రమంగా గుర్తింపులోకి రావడం మొదలయింది. అతని చిత్రాలకు మంచి గిరాకి ఏర్పడి ఆయనను ప్రోత్సహించేవారు. అభిమానించే వారు పెరగడంతో పారిస్ నగరంలోని ప్రముఖ కళాకారులు, కవులు, రచయితలు, చిత్రకారుల బృందంలో పికాసో ఒకడయ్యారు. ఎన్నో చిత్రాలలో పేదల దయనీయస్థితిని చిత్రీకరించాడు.

యుద్ధాలకు నిరసన :

తన జీవితకాలంలో పికాసో మొదటి ప్రపంచయుద్ధాన్ని, స్పెయిన్ అంతర్యుద్ధాన్ని, రెండవ ప్రపంచయుద్ధాన్ని చూసాడు. స్పెయిన్ దేశంలో మిలటరీ నియంత ప్రాంక్ పాలనను నిరసించాడు. నియంతలకు, జర్మనీ నాజీలకు వ్యతిరేకంగా తాను ప్రత్యక్షంగా పోరాటాలలో పాల్గొనకపోయినా తన చిత్రాలతో నిరసన తెలిపారు. స్పెయిన్ దేశంలో 'గెర్రికా' పట్టణం మీదా జర్మన్ నాజీల వైమానిక దాడి సృష్టించిన విధ్వంసం ఆయనను తీవ్రంగా కలచివేసింది. ఆ యుద్ధ వీధిత్సాన్ని ప్రదర్శిస్తూ పదకొండున్నర అడుగుల ఎత్తు, ఇరవైఐదు అడుగుల పొడవుగల పికాసో చిత్రాలలో అత్యున్నతమైనదిగా గుర్తించబడుతోంది. రెండవ ప్రపంచయుద్ధంలో నాజీజర్మన్లు పారిస్ను ఆక్రమించినప్పుడు పికాసో పారిస్లోనే ఉన్నాడు. నాజీలకు ఆయన చిత్రకళ సచ్చలేదు. దానితో ఆయన వాళ్ళున్నంతకాలం తన స్టూడియోలోనే పెయింటింగులు వేస్తూ

గడిపాడు. పారిస్లో కంచువినియోగాన్ని నాజీలు నిషేదించినప్పటికీ ఆయన విప్లవకారుల సహాయంతో కంచు కళాఖండాన్ని తయారు చేసేవాడు.

కమ్యూనిస్టు పార్టీ సభ్యుడు :

1944 సంవత్సరంలో ఫాసిస్టు జర్మనీ నుండి పారిస్ విముక్తం అయింది. ఫాసిజాన్ని ఓడించడంలో ప్రధానపాత్ర పోషించిన కమ్యూనిస్టు పార్టీ పట్ల ఆకర్షితుడై ఆ పార్టీ సభ్యుడయ్యాడు. ప్రపంచ శాంతి ఉద్యమంలో చురుగ్గా పాల్గొన్నాడు. 1949 సంవత్సరంలో పారిస్లో జరిగిన ప్రపంచ శాంతి సమావేశం పికాసో చిత్రించిన శాంతి కపోతాన్ని అధికారిక చిహ్నంగా స్వీకరించింది. వివిధ శాంతి ఉద్యమాలకు అది ప్రతీకగా నిలిచిపోయింది. అప్పటి సోవియట్ సోషలిస్టు రష్యా పికాసోకు 1950లో ఒకసారి, 1961లో ఒకసారి, అంతర్జాతీయ స్టాలిన్ శాంతి బహుమతి, మరియు అంతర్జాతీయ లెనిన్ శాంతి బహుమతులు, ఇచ్చింది. ఆ తరువాత కాలంలో కొరియాలో అమెరికా జోక్యాన్ని నిరసిస్తూ చిత్రాలు గీసాడు. తన సామాజిక జీవితంలో మానవతావిలువలను బ్రోధించాడు.

చిత్రకళలో నవ్యధోరణులు :

చిత్రకళారంగంలో పికాసో చేసిన కృషివల్ల 20వ శతాబ్దంలో అత్యంత ఆధునిక రీతుల్ని ప్రవేశపెట్టాడు. ఆయన జీవితచరమాంకంలో కూడా ఆయన గీసిన చిత్రాలలోని ఆధునికత పరిశోధకులను ఆశ్చర్యచకితులను చేసింది. చిత్రకళలు ఆధునిక స్థాయికి తీసుకుపోయినవాడిగా చరిత్రలో నిలిచిపోయాడు. ఆయన ప్రవేశపెట్టిన నవ్య రీతులను క్యూబిజంగా పిలుస్తారు.

పెయింటింగ్, డ్రాయింగ్స్, శిల్ప, ప్రింట్, పింగాణి కళలలో విశేష కృషి చేశాడు. చికాగో పట్టణంలో ఆయన నిర్మించిన శిల్పం ఇప్పటికీ దర్శనమిస్తుంటుంది.

తన జీవితకాలంలో పికాసో సాధించిన ఖ్యాతి ఖండాంతరాలకు పాకిపోయింది. ఆయన సామర్థ్యాన్ని గురించి ఆయన మాటలలోనే చెప్పుకుందాం. "నాకొక మ్యూజియం ఇవ్వండి. దాన్ని నా చిత్రకళాఖండాలతో నిపుతాన"ని ప్రకటించాడు. తన చిన్ననాటి సంఘటనను ఇలా చెప్పాడు. బాల్యంలో పికాసో ప్రతిభను గుర్తించిన తల్లి "నువ్వు సైనికుడివయితే సైన్యాధ్యక్షుడివవుతావు. అదే నన్యాసివైతే మతాధిపతి పోప్ అవుతావు" అని జోస్యం చెప్పింది. అయితే తాను పెయింటర్ అవడం వల్ల పికాసోనయ్యానని సగర్వంగా అన్నాడు. అటువంటి మహనీయ కళాకారుడు 8 ఏప్రిల్ 1973నాడు ఫ్రాన్స్లోనే తుది శ్వాస వదిలారు.

- సత్యభాస్కర్

ఏప్రిల్ - 2010

కార్మికవర్గం

సి.ఐ.టి.యూ. ఆంధ్రప్రదేశ్ కమిటీ మాసపత్రిక

సంపుటి : 23 సంఖ్య : 4
విడి ప్రతి వెల : రూ. 5
సం॥ చందా : రూ. 50

విషయ సూచిక

సంపాదకీయం	1
కార్మికీయం	2
లేఖలు	3
డాక్టర్ - డాక్టర్	4
కవర్ స్టోరీ	5-7
ఉద్యమవార్తలు	8-17
మన కథ	18-19
బాలలోకం	20
సామాజిక న్యాయం	21
పాపం-పరిహారం (కథ)	22-23
కవిత	24
కార్మికులకు మద్దతుగా మరోతీర్పు	25
ఉద్యమ చిత్రాలు	26
అంతర్జాతీయం	27
ఉద్యమ వార్తలు	28-30
సమ్మె	31
జీవో	32

మేనేజర్ కార్మికవర్గం

ఇ.సం.1-7-139/44, ఎస్.వి.జి.స్టోరక కేంద్రం,
ఎస్.ఆర్.కె.నగర్, రిసాలగడ్డ, జమిన్స్టాన్ హౌస్,
ముప్పరాబాద్, హైదరాబాద్-20.
ఫోన్: 27612474 ఫ్యాక్స్: 27646565

ఎడిటోరియల్ బోర్డు

ఎడిటర్: పి.రోజా

సభ్యులు :

పర్వ సత్యనారాయణ,

ఎస్.వీరయ్య, ఆర్.సుధాభాస్కర్,

పి.అజయ్ కుమార్, మహమ్మద్ అబ్బాస్,

పి.అరుణ, ఆర్.ఎస్.మూర్తి, సత్యభాస్కర్.

మేనేజియల్ బోర్డు

మేనేజర్: నాగమణ్యం

సభ్యులు :

పర్వ సత్యనారాయణ, ఎస్.పుణ్యవతి,

ఆర్.ఎస్.మూర్తి, పి.అరుణ, బాల్ రాజ్

నల్ల చట్టాలకు దారులు పరుస్తున్నారు.

కార్మికవర్గమా! హోషియార్!!

మార్చి 19న రోశయ్య సర్కార్ ఆంధ్రప్రదేశ్ కార్మికవర్గాన్ని మరోదెబ్బ తీసింది. స్పెషల్ ఎకనామిక్ జోన్స్ లోను, ఎగుమతి ఆధార పరిశ్రమల్లోను 3 సంవత్సరాలు సమ్మెలు నిషేధిస్తూ కొరడా ఝుళిపించింది. వామపక్ష పార్టీలైన సిపిఎం, సిపిఐలు దీన్ని నిరశిస్తూ సభ నుండి వాకౌట్ చేశాయి. కాంగ్రెస్, టిడిపిలు రెండూచేరి ఆ బిల్లును ఆమోదించుకున్నాయి.

రీల్ 2003 బడ్జెట్ సమావేశాలకి రీవైండ్ చేద్దాం. కాంట్రాక్టు కార్మిక చట్టానికి తూట్లు పొడుస్తూ, అందునా సెక్షన్ 10ని పల్చన చేస్తూ నాటి చంద్రబాబు సర్కార్ బిల్లు పెద్దే సర్వశ్రీ వై.ఎస్.నాయకత్వంలోని కాంగ్రెస్ పార్టీ ఆనాడు దాన్ని ఆహ్వానించి మద్దతు పలికింది. ఆనాటి సభలోని ఇద్దరు సిపిఎం సభ్యులు మినహా బిజెపి, ఎంఐఎంలు కూడా దానికి 'సై' అన్నాయి. కార్మికులకు సంబంధించినంత వరకు ఈ పార్టీలన్నీ ఒకటేనని మొన్నటి సెజ్ ల విషయంలో మరోసారి రుజువైంది.



“అపాచి” పేరున నెల్లూరు జిల్లా సూళ్ళూరుపేట వద్ద నున్న ‘బూట్ల’ సెజ్ లో (ఆదిదాస్ బూట్ల తయారు చేసి ఇతర దేశాలకు ఎగుమతి చేస్తారు) మార్చి 9న తమకు జీతాలు సరిపోవట్లేదని చెప్పిన ఒక కార్మికుణ్ణి కంపెనీ సెక్యూరిటీగార్డ్స్ తో చితక బాదించింది యాజమాన్యం. ఆ సందర్భంగా జరిగిన గలాటాలో తమ కంపెనీ అద్దాలు పగిలిపోయాయన్న మిషతో మార్చి 10-16 మధ్య కంపెనీ మూసివేశారు. 6 వేల మంది పని చేసే ఈ పరిశ్రమలో అది లాకౌట్ తెలీదు. మూసివేతో తెలీదు. ప్రభుత్వ అనుమతి ఉందో లేదో తెలీదు. ఆ కాలానికి జీతం ఇస్తారో లేదో కూడా తెలీదు. ఇన్ని “తెలీదు”ల నడుమ తెలిసిన విషయం మాత్రం ఒకటుంది. కార్మికులను దార్లోకి తెచ్చుకోవడానికే అపాచి యాజమాన్యం ఈ మూసివేతకు పాల్పడింది.

2009లో రంగారెడ్డి జిల్లా మహేశ్వరం వద్దనున్న “జెమ్స్ పార్క్” (వజ్రాలకు సానబట్టే) సెజ్ లో 700 మంది కార్మికులు వేధింపులు ఆపాలని కార్మిక చట్టాలు అమలు చేయాలన్న డిమాండ్లపై తమంత తాము 14 రోజులు సమ్మె చేశారు.

విశాఖ జిల్లాలోని అచ్యుతాపురం మండలం బ్రాండిక్స్ అపెరల్స్ అనే దుస్తులు తయారు చేసే సెజ్ లో వేధింపులు ఆపాలన్న డిమాండుతో 4 వేల మంది మహిళలు 2 రోజులు సమ్మె చేశారు.


ఈ పరిస్థితి సెజ్ లో మాత్రమే దాపురించలేదు. అన్ని సంఘటిత, అసంఘటిత రంగాల్లోనూ ఇది షరామామూలైంది. షెడ్యూల్డ్ పరిశ్రమల్లో పని చేసే లక్షలాది మంది కార్మికుల నడ్డి విరిచేందుకు కనీస వేతనాల జీవోల్లో సమూల మార్పులు చేయడానికి రాష్ట్ర ప్రభుత్వం సిద్ధమైంది. ఖర్చులు తగ్గించుకోవటం పేరున కాంట్రాక్టు ఉద్యోగులను వదిలించుకునేందుకు జీవో 240 విడుదల చేసింది. “శవం చాలా బరువుగా ఉందనంటే వెంట్రుకలు గొరిగితే సరి!” అన్నాట్ట వెనకటికెవరో! అలా ఉంది సర్కార్ నిర్వాకం. వివిధ డిపార్ట్ మెంట్ లోని కాంట్రాక్టర్లందరిని సాగనంపి రాష్ట్రమంతా ఒకే కాంట్రాక్టర్ కు కట్టబెట్టాలనే ఆలోచన చేస్తున్నట్లు తెలిసింది. ఆ విధంగా దాన్లోనూ గుత్తాధిపత్యానికి తెరతీయనున్నారు.


గడ్డివాములో నల్లత్రాచులా దాగిన ప్రపంచ బ్యాంకు విధానాలను ఓడించనంతకాలం ఏలికలు మారుతున్నా విధానాల్లో మార్పురాదు. ఏదో ఒక మూల నుండి ఆ త్రాచుపైకి లేచి కాటు వేస్తూనే ఉంటుంది. కార్మికవర్గం అప్రమత్తంగా ఉండాలి, ప్రపంచ బ్యాంకు విధానాల కాలనాగు పైకి లేవకుండా చితకబొడవాలి.



క
రెం
బు
యం

వివిధ పత్రికల సౌజన్యంతో






డియర్ ఎడిటర్ గారికి,

మార్చి నెల కార్మికలోకం కవర్ పేజీ చాలాబాగుంది. శతవసంతాల మహిళా దినోత్సవాన్ని ప్రభుత్వాలు, పాలకులు కేవలం నామమాత్రపు పండుగల్లా జరుపుతూ మరోవైపు మహిళలపై అత్యంత పాశవికంగా దాడిచేసి గాయపరచిన దృశ్యాలు పాఠకులను ఆలోచింపజేసేవిధంగా ఉన్నాయి..

కవర్ స్టోరి బాగుంది. బడ్జెట్ బాగోతం, సంపన్నులకు వరం- సామాన్యులపై భారం. చాలా వివరణాత్మకంగా ఉంది. అయితే ఇంకా కొంత



నిర్దిష్టంగా శాఖలవారీగా రాస్తే బాగుంటుంది. క్లారాజెట్కిన్ వ్యాసం బాగుంది. అంతర్జాతీయ మహిళా దినోత్సవ వేడుక కాదు-స్త్రీ స్వేచ్ఛ సమానత్వంకై జరిగిన పోరాటం వ్యాసం ప్రధానంగా మహిళా లోకాన్ని చైతన్యపర్చి పోరాటాలకు సిద్ధం చేసే విధంగా ఉంది. ఉత్తేజపూరితమైన స్ఫూర్తిని రగిలించింది.

ఉద్యమవార్తలు, చివరికి ప్రత్యేకంగా ప్రచురిస్తే బాగుంటుంది. ప్రధాన వ్యాసాల మధ్య ఉద్యమవార్తలు ఉండటం వల్ల వ్యాసాల ప్రాధాన్యత లోపిస్తుంది.


వీలైతే ప్రభుత్వపరంగా వచ్చే జీవోలను తెలుగులోకి తర్జుమా చేసి ప్రచురిస్తే బాగుంటుంది.

పత్రిక రానున్న కాలంలో సరికొత్త, వినూత్న కార్యక్రమాలతో మరింత నాణ్యంగా రావాలని ఆశిస్తూ.....

- మంద రవీందర్

డియర్ ఎడిటర్, కార్మికలోకం,

కార్మికలోకం పత్రికలో వస్తున్న వ్యాసాలు, ఇతర శీర్షికలు ఆకర్షిస్తున్నాయి. మార్చి నెల పత్రికలో అంతర్జాతీయ మహిళా దినోత్సవం వేడుకకాదు స్త్రీ స్వేచ్ఛ సమానత్వంకై జరిగిన పోరాటం అనే వ్యాసం చాలా బాగుంది. శీర్షికలో ప్రతినెల వస్తున్న విషయాలు విజ్ఞానదాయకంగా చాలా బాగుంటున్నాయి. మార్చి నెల పత్రికలో బడ్జెట్ బాగోతంపై వవరించిన తీరు బాగుంది. సామాజిక న్యాయం పేజీలో ప్రభుత్వం వైఫల్యం ముస్లిం భిక్షార్షులను కొట్టివేత విషయంపై వివరణ గురించి అవగాహన కల్గించేలా ఉన్నది. కార్మికలోకం పత్రిక రెగ్యులర్ గా చదివితే కార్మిక సమస్యలపై అనర్గళంగా ఉపన్యాసించేలా అంశాలుంటున్నాయి. పత్రికలో అక్షరదోషాలు లేకుండా అర్థవంతంగా పాఠకులకు చదివేందుకు అనుగుణంగా ఉంది.



అదే విధంగా ఎప్పటికప్పుడు ప్రభుత్వపరంగా తీసుకుంటున్న జీవోల గురించి క్లుప్తంగా అర్థమయ్యే విధంగా కాంట్రాక్టు కార్మికుల సమస్యలపై మరికొంత సమాచారం ఎక్కువ వచ్చేవిధంగా చూడాలని కోరుతున్నాను. కొన్ని కథలు, కవితలు, ఆరోగ్య సమస్యల గురించి, ప్రతిభ గురించి, ఉపాధి గురించి ఎక్కువ విషయాలు వచ్చే విధంగా ఉండాలి. ఏదేమైనా కార్మికలోకం పత్రికలో ప్రతినెల రంగుల కవర్ పేజీతోపాటు పోరాటాల ఫోటోలు వేయడం చాలా బాగుంది. మళ్ళీ వచ్చే నెలకు ఏమి వస్తుందో చదవాలనే ఉత్సాహకతను పెంచుతుంది. ఇంకా పత్రిక కార్మికులకు ఒక దిక్సూచికగా ఉండాలని ఆకాంక్షిస్తున్నాను.

- గుమ్మడిరాజు నరేష్

రాంనగర్, హైదరాబాద్

పాఠకులకు గమనిక

నూతన శీర్షికలతో కార్మికలోకం మాసపత్రికను మరింత చైతన్యవంతమైన సమాచారం అందించే పత్రికగా తీసుకురావాలని ఎడిటోరియల్ బోర్డు భావించింది. జనవరి సంచిక నుండి 'కార్మికలోకం లేఖలు' అనే కొత్త శీర్షికను ప్రారంభించాము. పత్రికలలో వస్తున్న శీర్షికలపై వెంటవెంటనే పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు, సలహాలను స్వీకరించడముతో పాటు వారిఫోటోతో పత్రికలో ప్రచురిస్తున్నాము. కాబట్టి పత్రికలోని వ్యాసాలపై పాఠకులు స్పందించి తమ అభిప్రాయాలు నిర్మోహమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ అభిప్రాయాలు తెలిపే లేఖలతోపాటు పాస్ పోర్టు సైజ్ ఫోటో కూడా పంపగలరని కోరుతున్నాము.

- ఎడిటర్

ఒక సీజన్ నుంచి ఇంకో సీజన్కి మారేటప్పుడు ఉష్ణోగ్రతకి అనుగుణంగా వైరస్ మారుతుంది. ఇలా మారినప్పుడు రోగనిరోధకశక్తి పెరగడానికి పట్టే సమయంలో ఈ వ్యాధులు పిల్లల శరీరంపై సులభంగా దాడిచేస్తాయి. అందువల్లనే పిల్లల్లో జలుబు, దగ్గు, వైరల్ జ్వరాలు ఎక్కువగా కనిపిస్తుంటాయి. వీటితోపాటు డయేరియా, విరేచనాలు, వాంతులతో కూడా ఎక్కువగా ఇబ్బంది పడుతుంటారు. వాతావరణ మార్పుల కారణంగా ఆస్తమావంటి జబ్బులు కూడా పిల్లల్లో విజృంభిస్తాయి. దానికితోడు పిల్లలు ఎండలో 20 నిమిషాలకంటే ఎక్కువగా తిరిగితే వడదెబ్బ తగిలే అవకాశముంది.

వేసవి కాలంలో వచ్చే మీజిల్స్, చికెన్ పాక్స్, గవదబిళ్ళలు వంటివి రావచ్చు. ఇవి వైరస్ వల్లే వస్తాయి. కాబట్టి భోజనం చేసే సమయంలో పిల్లల చేతులు, కాళ్ళను శుభ్రంగా కడగాలి. ఎప్పుడూ కాచి చల్లార్చి వడగట్టిన నీటిని తాగించాలి. ఒక్కసారి విరేచనం అయినా సరే ఓఆర్ఎస్ ప్యాకెట్లను కొని ఆ ద్రావణాన్ని తాగించాలి. ఇవి ప్రభుత్వ ఆసుపత్రుల్లో లభ్యమవుతాయి. మజ్జిగలో, పిల్లలకు పట్టేనీటిలో చిటికెడు చక్కెర కలిపి తాగించాలి. దీనివల్ల అతిసార, విరేచనాలు, వాంతులను అరికట్టవచ్చు.

చాలామంది అమ్మవారు, పొంగువస్తే మందులు వాడకుండా ఉంటారు. మందులు వాడటం చాలా తప్పని, అమ్మవారు ఆగ్రహిస్తే ఈ వ్యాధి వచ్చిందనే మూఢనమ్మకాలతో మందులు వాడకుండా నాటువైద్యం చేస్తుంటారు. ఇది చాలా తప్పు. ఇది వైరల్ వల్ల వచ్చే వ్యాధి. ఇది దాదాపు ఐదు, ఆరు రోజులు ఉంటుంది. ఈ సమయంలో జ్వరం ఎక్కువగా ఉంటుంది, పిల్లలకు వ్యాధి నిరోధక శక్తి చాలా తక్కువగా ఉంటుంది. కాబట్టి డాక్టరు సలహాతో వీరికి తప్పనిసరిగా మందులు వాడాలి. తట్టు, పొంగువచ్చినప్పుడు దగ్గు, జలుబు, ఇన్ ఫెక్షన్స్ వచ్చే అవకాశాలు ఉన్నాయి. ఫలితంగా ఇది న్యూమోనియాకు దారితీస్తుంది. అంతేకాక వేసవి కాలం బయట ఐస్ క్రీంలు, చెరుకురసాలు, కూల్ డ్రింక్స్ తాగడం వల్ల, వాటిలో కలుషితమైన ఐస్ ముక్కల్ని కలవడం వల్ల అమీబియాసిస్, టైఫాయిడ్ వంటివి వచ్చే ప్రమాదం ఉంది. వైరస్ వల్ల పిల్లలకు డయేరియా వంటి వ్యాధులు వస్తాయి. వేసవి కాలంలో సెగడ్డలు కూడా వస్తుంటాయి. ఇలా రాకుండా ఉండాలంటే పిల్లలు ఐస్ వేసిన కూల్ డ్రింక్స్, చెరుకురసాలను తాగకుండా చూడాలి. పలుచని కాటన్ దుస్తులను వేయాలి.

పిల్లలకు ఎండ వేడికి చర్మంలోని ఎలక్ట్రోలైజేషన్ తగ్గవచ్చు. ముఖంమీద, ఎరుపు, నలుపు మచ్చలు వస్తాయి. అలంకరణ నగలు ధరించడంతో మెడమీద దద్దుర్లు వస్తాయి. ఎండలకు చేతుల మీద మచ్చలు ఏర్పడే అవకాశం ఉంది. ఈ సమస్యల్ని నివారించాలంటే ప్రతి మూడు గంటలకు ఒకసారి ముఖాన్ని, మెడను, చేతులను సబ్బుతో శుభ్రం చేయాలి. సన్ స్క్రీన్ లోషన్

రాయాలి. ఆరు సంవత్సరాలు దాటిన పిల్లలకు సన్ స్క్రీన్ లోషన్ రాయవచ్చు. ఎస్పిఎఫ్ స్క్రీన్లను వైద్యుల సలహాల మేరకు వాడాలి. లేదా బేబీ లోషన్ను కూడా వాడవచ్చు. చాలామంది పిల్లలు వేసవి కాలంలో స్విమ్మింగ్ చేయడానికి, నీళ్ళలో ఆడటానికి ఎక్కువ సమయాన్ని కేటాయిస్తారు. ఈ సమయంలో వీరు శరీరానికి ఎటువంటి క్రిములు పూసుకోకపోవడం, అందరూ కలిపి ఒకే పూల్లో స్నానం చేయడం వల్ల చర్మంకు ఎలర్జీలు, వ్యాధులు వచ్చే అవకాశం ఉంది. అందుకే పిల్లలను స్విమ్మింగ్కు తీసుకెళ్ళే ముందు వారికి శుభ్రంగా స్నానం చేయించి స్విమ్మింగ్ అయిపోయిన తరువాత కూడా మళ్ళీ స్నానం చేయించడం వల్ల పిల్లలకు ఎలాంటి అలర్జీలు, చర్మవ్యాధులు రాకుండా ఉంటాయి.

ఈ సీజన్లో డస్ట్ ఎలర్జీ కూడా పిల్లలకు ఎక్కువగా వస్తుంది. ప్రతి చిన్నదానికి ఎలర్జీ ఉంటుంది. దీన్ని పీల్చడం వల్ల పిల్లలకు ఆస్తమా వస్తుంది. డస్ట్ అలర్జీ వల్ల జలుబు, దగ్గులాంటివి ఎక్కువ అవుతాయి. ఈ ఎండలకు పిల్లలను బయటకు తీసుకుపోకపోవడమే మంచిది. ఒకవేళ తీసుకెళ్ళాలనుకుంటే తప్పనిసరిగా గొడుగును ఉపయోగించాలి.

డీ హైడ్రేషన్ కాకుండా....

వేసవిలో చిన్నారులు ఎక్కువగా డీ హైడ్రేషన్కు గురవుతుంటారు. వేడికి శరీరంలోని సోడియం, పొటాషియం, క్లోరైడ్ లవణాలు బయటకు వెళ్ళిపోతాయి. శరీరంలో నీటి శాతం తగ్గకుండా ఉండాలంటే పండ్ల రసాలు, మజ్జిగ, వంటివి ఇంట్లోనే తయారుచేసి ఇవ్వడం ఉత్తమం.

పిల్లలు కూల్ డ్రింక్స్ను ఎక్కువగా ఇష్టపడుతుంటారు. కానీ ఇవి తాపించడం మంచిదికాదు. తాజా పళ్ళరసాలను తాగించడమే ఉత్తమం. స్కూల్ నుంచి వచ్చిన పిల్లలకు కొబ్బరినీళ్ళు తాగించాలి. అందులో పొటాషియం ఎక్కువగా ఉంటుంది. పిల్లలు ఆడుకునే సమయంలో చెమట ఎక్కువగా పట్టడం వల్ల శరీరంలోని నీరు ఆవిరైపోయి వడదెబ్బకు గురయ్యే అవకాశాలు ఎక్కువగా ఉంటాయి. పిల్లలతో మంచినీరు బాగా తాగించాలి. వేసవి శెలవుల్లో వీలైనంత వరకు నీడలో ఆడుకునేట్టు జాగ్రత్త తీసుకోవాలి. బయటకు వెళ్ళినప్పుడు మంచినీటిని, గ్లూకోజ్ వాటర్ను వెంట తీసుకెళ్ళాలి. తరచు వాటిని పిల్లలకు తాగించాలి.

వీటితోపాటు నీటిశాతం ఎక్కువగా ఉన్న కూరగాయలు బీరకాయ, సొరకాయ, పొట్లకాయ, చిక్కుళ్ళు, బీన్స్ వంటివి ఎక్కువగా తినిపించాలి. అలాగే వేసవి కాలంలో పిల్లలకు వేపుళ్ళను పెట్టకూడదు. మాంసం, చికెన్ వాటికి దూరంగా ఉండి వీలైనంత సాత్వికాహారం తినడం మంచిది. వేసవి కాలంలో పండ్లను కూడా ఎక్కువగా తీసుకోవాలి. పుచ్చకాయ, తర్బూజా, కీరా వంటివాటిని ఎక్కువగా తీసుకోవడం వల్ల డీ హైడ్రేషన్ జరగకుండా ఉండి, వడదెబ్బ నుండ కూడా కాపాడుకోవచ్చు.

- డా॥ జానకి, డైటీషియన్

కార్మికోద్యమ ఐక్యతకై పిలుపు

ఛండీఘర్‌లో జయప్రదంగా ముగిసిన సిఐటియు అఖిల భారత మహాసభలు

22 రాష్ట్రాల నుండి 2410 మంది ప్రతినిధులు.

ఐదు రోజులు. ఒకే లక్ష్యం. ఒకటే ఆలోచన.

ప్రస్తుత ప్రపంచీకరణ దుమారం నుండి భారత కార్మిక వర్గాన్ని ఏరకంగా రక్షించాలి?


అందుకు పోరాటం ఏ విధంగా నిర్వహించాలి?

ప్రపంచ సామ్రాజ్యవాదంతోను, సరళీకృత విధానాలతోను నిరంతర పోరులో తలమునకలై యున్న దేశాల కార్మికవర్గంతో భుజం భుజం కలిపి నడవటమెలాగ?

ఈ విధానాల పోరు నుండి కార్మికవర్గాలను సంరక్షించి, పదునుదెల్పడమెట్లా?

ఈ ప్రశ్నలకు సమాధానం

మార్చి 17-21 మధ్య ఛండీఘర్‌లో జరిగిన సిఐటియు అఖిల భారత 13వ మహాసభ చెప్పింది.



మార్చి 17వ తేదీ సరిగ్గా 10 గంటలకు కా.ఎం.కె.పాంథే పతాకావిష్కరణ చేయటంతో సిఐటియు 13వ మహాసభలకు తెరలేచింది. అమెరికా, ఆస్ట్రేలియా, ఫ్రాన్స్ వంటి సామ్రాజ్యవాద దేశాల్లో పెట్టుబడికి వ్యతిరేకంగా ప్రతిఘటన పోరాటాలు నిర్వహిస్తున్న సిఐటి వంటి సంఘాల మొదలు అమెరికన్ సేవలను ప్రత్యక్షంగా ప్రతిఘటిస్తున్న ఇరాక్ వరకు, క్యూబా, చైనా వియత్నాం వంటి సోషలిస్టు దేశాల కార్మిక నేతలు, 16 దేశాల నుండి 32 మంది సాహార్థ ప్రతినిధులు ఈ సభలకు హాజరయ్యారు. ఐఎల్‌ఓకు సంబంధించిన ఇద్దరు ప్రతినిధులు కూడా సభలో పాల్గొన్నారు.

కామ్రేడ్ పాంథే తన అధ్యక్షోపన్యాసంలో ప్రపంచ ఆర్థిక సంక్షోభాన్ని, దాని కారణమైన బహుళజాతి సంస్థల లాభాపేక్షను సవివరంగా

విశ్లేషించారు. బ్రహ్మాండం అని చెప్పుకున్న అమెరికన్ ఆర్థిక వ్యవస్థ డొల్లతనాన్ని ఆయన అధ్యక్షోపన్యాసం ఎండగట్టింది. ప్రపంచంలోని అతిపెద్దవైన అమెరికన్ బ్యాంకులు లేమాన్ బ్రదర్స్, మోర్గాన్ స్టాన్లీ, గోల్డ్‌మాన్ శాక్స్ వంటివి, ఎఐజి వంటి పెద్ద ఇన్సూరెన్స్ కంపెనీలు ఏవిధంగా దివాళా ఎత్తాయో వివరించారు. 1930ల నాటి ఆర్థిక సంక్షోభం అంటే 2008లో ప్రారంభమైన సంక్షోభం ఏవిధంగా సంక్లిష్టమైందో కామ్రేడ్ పాంథే గారు తెలియచేశారు. ప్రపంచ నిరుద్యోగం 20 కోట్లకు పెరుగుతుందని ఐఎల్‌ఓ అంచనా వేసింది. ఇది సంక్షోభాన్ని మరింత పెంచుతుందని, పెట్టుబడిదారీ అర్థశాస్త్రవేత్తలు చెప్పుతన్నట్లుగా 2010లో అది ముగిసి పోదని కామ్రేడ్ పాంథే తెలిపారు.

భవిష్యత్‌లో ప్రపంచ వ్యాపితంగా కార్మికవర్గంపై దాడి పెరుగుతుందని, సిఐటియు శ్రేణులు అందుకు సన్నద్ధం కావాలని ముగించారు. సరళీకృత ఆర్థిక విధానాలపై భారత దేశంలో పెరుగుతున్న కార్మికవర్గ ఐక్యతను ఆయన ప్రత్యేకంగా



కొనియాడారు. ఈ ఐక్యతను సిఐటియు కంట్లో పాపలా కాపాడాలని పిలుపు ఇచ్చారు.

ప్రధాన కార్యదర్శి నివేదిక కామ్రేడ్ అమీన్ జాతీయ పరిస్థితిపై కేంద్రీకరించింది. యుపిఎ-2 విధానాలు బహిరంగంగా దేశ, విదేశ పెట్టుబడిదారులకు అంట కాగుతున్న తీరు నివేదిక బహిరగత పరిచింది.

ప్రపంచ ఆర్థిక సంక్షోభ ప్రభావంలో ఇప్పటికి మనదేశంలో ఎగుమతి ఆధార పరిశ్రమల్లో 50 లక్షల మందికి ఉపాధి పోయింది. వేతనాల్లో కోతలు, లే ఆఫ్లు, మూసివేతలు పెరిగిపోయినాయి. ఐతే మన దేశ బ్యాంకింగ్, ఇన్సూరెన్స్ రంగాలు సరళీకరించకపోవడం వల్లనే ఇతర సామ్రాజ్యవాద దేశాల మన దేశంలో పరిస్థితి దిగజారిపోలేదు. ఏమైనా, ఒక ప్రక్క పెట్టుబడిదారులకు లక్షల కోట్ల రూపాయలు నజరానాలు ముట్టచెప్తున్న భారత ప్రభుత్వం కార్మికులు, ఇతర కష్ట జీవులను మాత్రం దైన్యంలోకి నెట్టి వేస్తున్నది.

2006-07 నుండి కార్పొరేట్ సంస్థలకిస్తున్న రాయితీల వల్ల ప్రభుత్వం కోల్పోతున్న ఆదాయం లక్షలకోట్లకు చేరుతున్నది. 2006-07లో 2,39,712 కోట్ల రూపాయలు, 2008-09లో రూ॥ 5 లక్షల కోట్లకంటే పెరిగింది. 2008-09లో మొత్తం పన్ను ఆదాయంలో 68.5 శాతం ఈ కార్పొరేట్లకిచ్చిన రాయితీల వల్ల కోల్పోయామని పార్లమెంట్లో ఆర్థిక మంత్రి ప్రకటించారు.

కార్మిక హక్కులపై దాడి

ఒక ప్రక్క నిరుద్యోగాన్ని, చిరుద్యోగుల్ని పెంచుతున్న ఈ విధానం అన్నిరకాల కార్మిక చట్టాల్ని బాహాటంగా ఉల్లంఘిస్తున్నది. పని గంటలు, కనీస వేతనాలు, పిఎఫ్, ఇఎస్ఐ అన్ని చోట్ల కాంట్రాక్టు కార్మికుల్ని నియమించుకోవటం వంటివి పెరిగిపోయాయి. సంఘటితరంగంలో నేడు వస్తున్న తగాదాల్లో 90 శాతం కార్మికచట్టాల ఉల్లంఘనకు సంబంధించే. యూనియన్లు పెట్టుకున్నారన్న కక్షతో అనేక బహుళజాతి

కంపెనీలతోసహా వివిధ సంస్థలు నాయకుల్ని తొలగించటం ఇటీవల పెద్దఎత్తున పెరిగింది. చెన్నైలోని హుండా మోటార్స్, బెంగళూరులోని టయోటా-కిర్లోస్కర్, మహారాష్ట్రలోని మహింద్రా & మహింద్రా, యుపిలోని పెప్సికో, హర్యానాలోని హొండా, రికో, లిబర్టీ వంటివి ఇందుకు ప్రధాన ఉదాహరణలు. ఇటీవల ఢిల్లీలో జరిగిన ఒక సర్వేలో 25 శాతం కార్మికులను మాత్రమే రిజిస్టర్స్లో చూపుతున్నారని, 28 శాతం పరిశ్రమలల్లో మాత్రమే కనీస వేతనాలు ఇస్తున్నారని, సర్వే చేసిన పరిశ్రమల్లో 50 శాతం పరిశ్రమల్లో 12 గంటల పని దినం అమల్లో ఉందని, ఆ 4 గంటల పనికి ఓవర్ టైమ్ వేతనాలు ఇవ్వటంలేదని ఆ సర్వే తెలిపింది.


ఇప్పటికే పార్లమెంటులో ప్రవేశపెట్టిన బిల్లు ప్రకారం 40 మంది కార్మికుల వరకు నియమించుకున్న సంస్థలు ఏ విధమైన రిటర్న్ ప్రభుత్వానికి ఇవ్వక్కర్లేదు. అంటే 60 శాతం మాన్యుఫ్యాక్చరింగ్, సర్వీసు సెక్టార్ సంస్థలు ఏ విధమైన రిటర్న్ ఇవ్వక్కర్లేదు.

సాంఘిక భద్రతపై ఏవిధంగా దాడి జరుగుతున్నదో ప్రధాన కార్యదర్శి నివేదిక వివరించింది.

వివిధ రాష్ట్రాల్లో జరిగిన పోరాటాలతోపాటు సిఐటియు నాయకత్వంలో పోరాడిన స్టీల్ కార్మికులు, నిర్మాణ కార్మికులు, అంగన్వాడీలు, ప్రైవేటీకరణకు వ్యతిరేకంగా బిఎస్ఎన్ఎల్, బ్యాంకు, ఇన్సూరెన్స్ ఉద్యోగుల పోరాటాలు, ఎయిర్ ఇండియా, జెట్ఎయిర్వేస్ పైలెట్లు చేసిన ధీరోదాత్త సమ్మెలను నివేదిక పేర్కొంది.

ప్రస్తుత పరిస్థితుల్లో పెద్ద ఎత్తున కార్మికుల్ని చైతన్యవంతం చేసుకోవాల్సిన అంశాల్ని మహాసభ నొక్కి చెప్పింది. ఇప్పటికీ సరిచేసుకోవాల్సిన అంశాలను నివేదిక ఎత్తి చూపింది.

ఈ నివేదికపై వివిధ రాష్ట్రాల నుండి ఫెడరేషన్ల నుండి 59మంది చర్చల్లో పాల్గొన్నారు. కూలంకషమైన చర్చ తర్వాత



మహాసభలో చర్చల్లో పాల్గొన్న ఆంధ్రప్రదేశ్ ప్రతినిధులు

ప్రధాన కార్యదర్శి నివేదిక ఏకగ్రీవంగా ఆమోదించబడింది.

19వ తేదీ మొత్తం ప్రతినిధులు 6 కమీషన్లుగా విడిపోయి చర్చించారు.

1) కార్మికవర్గ విప్లవ సిద్ధాంతం, సరళీకృత విధానాల దాడి - కార్మిక సంఘాలు.

2) కార్మికవర్గ ఐక్యత - మన విధానం.

3) అసంఘటిత కార్మికులను సంఘటితం చేయటంలో ఎదురౌతున్న సవాళ్ళు.

4) శ్రామిక మహిళలను సంఘటితం చేయటం-మన ఆశయం.

5) భద్రత, ఆరోగ్యం, వాతావరణం, వార్తా సాధనాలు, కార్మికవర్గం అనే అంశాలపై కమీషన్ చర్చలు జరిగాయి.

ఈ కమీషన్ పత్రాలు కార్మికుల రోజువారీ జీవితాలతో ప్రత్యక్ష సంబంధం కలిగి అత్యంత ఉపయోగకరంగా ఉన్నాయి.

కమీషన్ల చర్చల్లో 255 మంది పాల్గొన్నారు. శ్రామిక మహిళ నివేదికపై 29 మంది చర్చల్లో పాల్గొన్నారు. మొత్తం మీద 343 మంది చర్చల్లో పాల్గొని వివిధ కోణాల నుండి పరిశీలన జరిపి, అనుభవాలను సంపద్యంతం చేశారు.

ప్రతినిధుల ఎంపిక నుండి నాయకత్వానికి జరిగిన ఎన్నికల వరకు మహిళలకు అత్యంత ప్రాధాన్యతనిచ్చిన మహాసభగా ఇది చరిత్రలో మిగిలిపోనున్నది. సభ్యత్వంలో 20 శాతంగా మహిళలు ఉండటంతో ప్రతినిధుల్లో 20 శాతం తప్పనిసరిగా ఉండాలని నాయకత్వం ముందే రాష్ట్రాలను ఆదేశించింది. ఎపిలో 30 శాతం మహిళా సభ్యులు ఉండటంతో అదే 30 శాతాన్ని ప్రతినిధుల ఎంపికలోను, జనరల్ కౌన్సిల్ ఎన్నికలోను ఉండేలా చూసుకున్నాం. మొత్తం అఖిల భారత ఆఫీసు బేరర్స్లో కూడా 20 శాతం మహిళలున్నారు.

చివరి రోజు 425 మందితో జనరల్ కౌన్సిల్, 125 మందితో వర్కింగ్ కమిటీని మహాసభ ఏకగ్రీవంగా ఎన్నుకుంది. మన రాష్ట్రం నుండి 36 మంది కౌన్సిల్కు, 10 మంది వర్కింగ్

కమిటీకి ఎన్నుకోబడ్డారు. కామ్రేడ్ ఎస్.వీరయ్య, ఆర్.సుధాభాస్కర్, ఎస్.పుణ్యవతిలు ఆఫీసు బేరర్లుగా ఎన్నుకోబడ్డారు.

ప్రధాన నాయకత్వంలో మార్పుఉన్నా కామ్రేడ్ పాంధే, అమీన్గార్లు ఆఫీసు బేరర్లలో ఉండటమేగాక అఖిల భారత కేంద్రం నుండే పని చేస్తామని చెప్పటంతో వారి అనుభవం నూతన నాయకత్వానికి నిరంతరం అందుబాటులో ఉంటుంది. కామ్రేడ్ అమీన్ గారి మాటల్లో

హమ్ రహే యా స రహే!

యే చమన్ ఆబాద్ రహే!!

యేకార్యా చల్తే రహే!!!

ఇత్ నా ఫకత్ యాద్ రహే!!!!

(మేమున్నా లేకపోయినా, ఈ (సిఐటియు) తోట పచ్చగానే ఉంటుంది, ఈ ప్రయాణం సాగుతూనే ఉంటుంది, ఇది మాత్రం గుర్తుంచుకోండి)

మార్చి 8న అధిక ధరలు, భూమి, ఉపాధి, బెంగాల్ ప్రభుత్వానికి ఇచ్చిన పిలుపులో కార్మికవర్గం సంపూర్ణంగా పాల్గొనేలా సిఐటియు శ్రేణులు సన్నద్ధం చేయాలని, ఏప్రిల్ 18-26 మధ్య బెంగాల్ ప్రభుత్వానికి వ్యతిరేకంగా మావోయిస్టులు, తృణమూల్ కాంగ్రెస్, కాంగ్రెస్, బిజెపిలు సామ్రాజ్యవాదుల దన్నుతో జరుపుతున్న మరణకాండపై క్యాంపెయిన్ వారం నిర్వహించాలని, సిఐటియు ఆరంభించి 4 దశాబ్దాలు గడిచిన రీత్యా పెద్ద ఎత్తున సంవత్సరంపాటు కార్మికవర్గాన్ని రాజకీయ చైతన్యం చేసుకోవాలని తదితర నిర్ణయాలు మహాసభ చేసింది. మహాసభ నిర్ణయాల అమలుకు పునరంకితమౌదాం.

* సిఐటియు 13వ జాతీయ మహాసభలు వర్ధిల్లాలి!

* కార్మికవర్గ ఐక్యత వర్ధిల్లాలి!!

* సామ్రాజ్యవాద వ్యతిరేక పోరాటాలు వర్ధిల్లాలి!!!

ఆర్.సుధాభాస్కర్

ఆశా వర్క్స్ అంతర్జాతీయ మహిళా దినోత్సవ శతవార్షికోత్సవ సభ

అంతర్జాతీయ మహిళా దినోత్సవ శతవార్షికోత్సవాన్ని పురస్కరించుకొని మార్చి 5న హైదరాబాద్ సుందరయ్య విజ్ఞాన కేంద్రంలో ఎపి వాలంటరీ హెల్త్ వర్క్స్ యూనియన్ ఆధ్వర్యంలో సిహెచ్ భారతి, లక్ష్మిల అధ్యక్షతన సభ జరిగింది. ఈ సభలో వర్కింగ్ వుమెన్ రాష్ట్ర కన్వీనర్ ఎస్.పుణ్యవతి మాట్లాడుతూ మహిళలు వంటింటిని వదలి సామాజిక ఉత్పత్తిలో భాగస్వాములు అవుతున్నారని ఇదిమంచి పరిణామమని పేర్కొన్నారు. ఉత్పత్తిలో భాగస్వాములవుతున్న మహిళలకు గుర్తింపు, గౌరవం, సరైన వేతనం లేదని ఆవేదన వ్యక్తం చేశారు. సంఘటిత రంగంలో మహిళలకు ఉపాధి తగ్గుతుందని అసంఘటితరంగంలో మహిళల శాతం పెరుగుతుందని వారికి ప్రభుత్వం ఎలాంటి భద్రత



కల్పించడంలేదని అన్ని తరగతుల మహిళలు ఐక్యంగా ఉద్యమించాలని పిలుపునిచ్చారు. ఈ సభలో యూనియన్ రాష్ట్ర ప్రధాన కార్యదర్శి కె.ధనలక్ష్మి ఎ.కమల, మాధవి, మంజుల, మంగ, సక్కుబాయి, విజయలక్ష్మి పాల్గొన్నారు.

హమాల్ వర్క్స్ యూనియన్ నెల్లూరు నగర మహాసభ

నెల్లూరు నగర ముఠా కార్మికులు ఫిబ్రవరి 28న డాక్టర్ రామచంద్రారెడ్డి భవన్, బాలాజీ నగర్లో 300 మందితో ప్రథమ గుహాసభను జరుపుకున్నారు. ఈ సభకు యూనియన్ నాయకులు జి.గోపాల్ అధ్యక్షత వహించారు. సిఐటియు నగర అధ్యక్షులు యస్.మురళీకృష్ణ ప్రారంభ ఉపన్యాసం ఇస్తూ అసంఘటితరంగ కార్మికులలో భాగమైన హమాల్ లు ఐక్యంగా తమ హక్కులకోసం పోరాడాలని పిలుపునిచ్చారు. నెల్లూరు నగర డిప్యూటీ మేయర్ మాదాల వెంకటేశ్వర్లు మాట్లాడుతూ హమాల్ లకు ఆరోగ్యశ్రీ పథకం వర్తింపజేయాలని, అర్హులైన వారికి ఇళ్ళు కట్టించి ఇవ్వాలని డిమాండ్ చేశారు.



నగర సిఐటియు ప్రధాన కార్యదర్శి కె.అజయ్ కుమార్ మాట్లాడుతూ హమాల్ లకు పిఎఫ్ సౌకర్యం కల్పించాలని, 50 కేజీలకు మించి బరువులు మోయరాదనే జీవోని అమలు పరచాలని డిమాండ్ చేశారు. నగర సిఐటియు కోశాధికారి అదిగెల నారాయణ, సహాయకార్యదర్శి ఎస్.కె. చాంద్ బాపాలు

సందేశమిచ్చారు. నూతన కమిటీ అధ్యక్షులుగా జి.గోపాలయ్య, ఉపాధ్యక్షులు ఏ.పెంచలయ్య, మోహన్, దశయ్య, సుబ్బయ్య, ప్రధాన కార్యదర్శి జె.తిరుపాలు, సహాయ కార్యదర్శులు పి.సుధాకర్, జి.వెంకయ్య, జి.జయరామ్, పి.చిన్నయ్య, కోశాధికారి యం.బాలగరవయ్యలతోపాటు మరో 14 మంది కమిటీ సభ్యులుగా ఎన్నికయ్యారు.




గ్రామపంచాయితీ ఎంప్లాయిస్ & వర్క్స్ యూనియన్ మహాసభ



వెంకటేశ్వరరావు
రాష్ట్ర అధ్యక్షులు

ఎపి గ్రామపంచాయితీ ఎంప్లాయిస్ & వర్క్స్ యూనియన్ మహాసభ మార్చి 3న సుందరయ్య విజ్ఞాన కేంద్రం, హైదరాబాద్ లో కొల్లాపురం కోటిలింగం అధ్యతన జరిగింది. ఈ మహాసభకు ప్రతినిధులు 211 మంది హాజరయ్యారు. ఈ మహాసభలో నూతన కమిటీ, భవిష్యత్ కార్యక్రమాల గురించి చర్చించారు. ముఖ్యంగా 1) పంచాయితీలో పనిచేస్తున్న కాంట్రాక్ట్ సిబ్బందికి కనీసవేతనాలు అమలు చేయాలి. 2) 5 సంవత్సరాల సర్వీసుగల కాంట్రాక్ట్, పార్ట్ టైమ్, ఎన్ ఎంఆర్, ఫిక్స్డ్ పే తదితర వారందరిని రెగ్యులరైజ్ చేయాలని



కె.కోటిలింగం
ప్రధాన కార్యదర్శి

అర్హతగల వారిని పంచాయితీ కార్యదర్శులుగా నియమించాలి 3) ప్రభుత్వం ప్రకటించిన అన్ని కేటగిరీల సిబ్బందికి పిఎఫ్, ఇఎస్ఐ అమలు చేసి కాంట్రాక్ట్ టెండర్ విధానం రద్దు చేయాలి. 4) కార్మికుల పేరుతో నియామకపు ఉత్తర్వులివ్వాలనే డిమాండ్లపై రాష్ట్ర మహాసభలో తీర్మానాలు చేశారు. నూతన రాష్ట్ర కమిటీ ముఖ్య సలహాదారులుగా పాలడుగు భాస్కర్ (రాష్ట్ర కేంద్రం) అధ్యక్షులు ఇంటి వెంకటేశ్వరావు పశ్చిమగోదావరి, ఊపాధ్యక్షులు ఇంటి సూరమ్మ (కరీంనగర్) ప్రధాన కార్యదర్శిగా కొల్లాపురం కోటిలింగం (వరంగల్), ఆర్గనైజింగ్ కార్యదర్శిగా భగత్ (రాష్ట్రకేంద్రం) కార్యదర్శులుగా జంగం గంగాధర్ (నిజామాబాద్), వెంకటరమణ (చిత్తూరు), లు కోశాధికారిగా రత్నం (రంగారెడ్డి), లతోపాటు 10 మందిని రాష్ట్ర కమిటీ సభ్యులుగా మహాసభ ఏకగ్రీవంగా ఎన్నుకుంది.



కార్మిక నేతృత్వకు ముహూర్తాంక్షలు



శింగిరికొండ వేణునాథ్
ఉపాధ్యక్షులు



జయిని ప్రకాశ్ రావు
1వ కార్యదర్శి



గుడిపాటి శ్రీనివాస్
2వ కార్యదర్శి



గొల్లపాటి హరనాథ్
కోశాధికారి



శ్రీ మంచుకొండ వెంకటేశ్వర్లు
అధ్యక్షులు

కార్యవర్గ సభ్యులు:



రంగా పాఠినాథ్



రేపాల అంతయ్య



గొల్లపాటి మట్టపల్లి



రామకృష్ణారావు




గోకుల రంగయ్య



రాయిని శ్రీనివాస్



సాదు కృష్ణమూర్తి



మోహన్ రావు



నెక్క వెంకటయ్య



రాయిని విశ్వనాథం

మిర్యాలగూడ రైస్ మిల్లర్స్ అసోసియేషన్ నల్గొండ జిల్లా.

చలో అసెంబ్లీకి కదంతొక్కిన కార్మికవర్గం-చిగొచ్చిన సర్కార్

ఫిబ్రవరి 15 నుండి రాష్ట్ర శాసనసభ బడ్జెట్ సమావేశాలు జరిగాయి. ప్రజా, ఉద్యోగ, కార్మిక సమస్యలపైన, బడ్జెట్ పద్దులపైన చర్చలు జరగకుండా వ్యక్తిగత దూషణలతో విలువైన సమయాన్ని పాలకపక్షం వృధా చేసింది. తెలుగుదేశం పార్టీ కూడా ప్రధాన ప్రతిపక్ష పాత్రను నిర్వహించకుండా అదే బాటలో నడిచింది.

ప్రధాన సమస్యలు ప్రస్థావనకు వచ్చే సమయానికి సభను వాయిదా వేయడం రివాజుగా మారింది. బడ్జెట్ సమావేశాలు కాస్తా వాయిదాల సమావేశాలుగా పేరు తెచ్చుకున్నాయి.

ఆకాశాన్నంటిన ధరలు, కోటిమంది అసంఘటితరంగ కార్మికుల సమస్యలు, లక్షల సంఖ్యలో ఉన్న కాంట్రాక్టు కార్మికులు, ఉద్యోగుల కనీస వేతనాల అమలు, నెలల తరబడి పెండింగ్లో ఉన్న బకాయి వేతనాల గురించిన ఊసే ఈ సమావేశాల్లో లేదు.

సమస్యలతో బాధపడుతున్నవారు కనీసం వారి సమస్య ప్రభుత్వం దృష్టికి తీసుకొచ్చే అవకాశం కూడా లేకుండా ప్రభుత్వం కుట్ర చేసింది. హైదరాబాద్ నగరంలో 144 సెక్షన్లను విధించింది. అనేక సంఘాల వారు ధర్నాలు, సభల కోసం పెట్టుకున్న పర్మిషన్లను తిరస్కరించింది.

అయినా ఉద్యోగ, కార్మికవర్గం వేటినీ లెక్కచేయలేదు. కలెక్టరేట్ల ముట్టడితో ప్రారంభమైన పోరాటాలు రాష్ట్ర రాజధాని వరకు కొనసాగాయి. హైదరాబాద్ నగరానికి కదంతొక్కారు. అసెంబ్లీ సమావేశాల సందర్భంగా ధర్నా చౌక్ దద్దరిల్లింది.

జీవో నెం 41, 42 రద్దు, కనీస వేతనాలు, రిటైర్మెంటు బెనిఫిట్స్, ప్రభుత్వోద్యోగులుగా గుర్తింపుకోసం, ప్రైవేటీకరణకు, రాజకీయ వేధింపులకు వ్యతిరేకంగా ఫిబ్రవరి 19న రాష్ట్ర వ్యాపితంగా అంగన్వాడీలు చేపట్టిన ముట్టడితో కలెక్టరేట్లు స్తంభించిపోయాయి. పసిపిల్లల భవిష్యత్కోసం, దేశమానవ వనరలు అభివృద్ధి కోసం ఐసిడిఎస్ను మరింత పటిష్టవంతంగా అమలు చేయాలని కోరుతూ వేలాదిమంది అంగన్వాడీ మహిళల నినాదాల హోరుతో కలెక్టరేట్లు మారుమ్రోగాయి. శ్రీకాకుళం, ప్రకాశం, అనంతపురం, నల్గొండ జిల్లాల్లో ప్రభుత్వం అక్రమ అరెస్టులకు పాల్పడింది. అయినా పట్టుదలగా వీరు చేసిన పోరాట ఫలితంగా అనేక జిల్లాల్లో స్థానిక సమస్యలు పరిష్కారం అయ్యాయి.

ఫిబ్రవరి 25న పెండింగ్ బిల్లుల చెల్లించాలని, కేంద్రం నిర్ణయించిన గౌరవ వేతనాలు అమలు చేయాలని కోరుతూ మధ్యాహ్న భోజన కార్మికులు చలో హైదరాబాద్కు వేలాదిమంది తరలివచ్చారు. ఇందిరాపార్కువద్ద సభ, అనంతరం చలో అసెంబ్లీకి దూసుకెళ్ళారు. ప్రభుత్వం పోలీసులచే అడ్డుకున్నది. వందలాది మందిని పోలీసులు అరెస్టు చేశారు. భారతి (కామారెడ్డి) బట్టలను చించివేశారు. రేష్మా (ఆదిలాబాద్), భారతి (కర్నూలు) స్పృహతప్పిపోయారు. రాజేశ్వరి (విశాఖ) చెయ్యివిరిగింది. ఈ పోరాట ఫలితంగా రాష్ట్ర ప్రభుత్వం 100 కోట్లు విడుదల చేసి పెండింగ్ బకాయిలను చెల్లించింది.

ఆశా వర్కర్స్కు రాష్ట్ర ప్రభుత్వం వేతనాలు నిర్ణయించాలని, పెండింగ్ పారితోషికాలు వెంటనే చెల్లించాలని, ఇతర 12 డిమాండ్లతో హైదరాబాద్లో వైద్య విధాన పరిషత్ కమీషనర్

ఆఫీసు ముట్టడించారు. పోలీసులు పర్మిషన్ ఇవ్వకపోయినా లెక్క చెయ్యకుండా వేలాదిమంది పాల్గొన్నారు. ఆశా-ఉషాల నినాదాలతో కోరి మారుమ్రోగింది. అధికారులు నేరుగా ధర్నా దగ్గరకే రావాల్సిన పరిస్థితి ఏర్పడినది. అడిషనల్ కమీషనర్ దేవరాజ్, జాయింట్ డైరెక్టర్ శ్రీనివాస్రావులు ధర్నా వద్దకు వచ్చి సమస్యల పరిష్కారానికి వ్రాతపూర్వకమైన హామీనిచ్చారు.

అసెంబ్లీకి కూతవేటు దూరంలో ఉన్న డైరెక్టర్ ఆఫ్ మున్సిపల్ అడ్మినిస్ట్రేషన్ ఆఫీసును వేలాదిమంది మున్సిపల్ కార్మికులు ముట్టడించారు. వట్టణ సంస్కరణలను విరమించుకోవాలని, పిఆర్సిలో అటెండర్ బేసిక్ వేతనం 7100 రూపాయలను కాంట్రాక్ట్ కార్మికులకు కనీస వేతనంగా నిర్ణయించాలని డిమాండ్ చేశారు. ఈ సందర్భంగా యూనియన్ నాయకులు అధికారుల మధ్య చర్చలు జరిగాయి. పెండింగ్ వేతనాల చెల్లింపు, జీవో నెం 6 అమలు, గుర్తింపు కార్డుల జారీ ఉత్తర్వులను డిఎంపి జారీ చేశారు. అడిషనల్ డైరెక్టర్ శివప్రసాద్ కార్మికుల సమక్షంలో ఆదేశాల కాపీలను నాయకులకు అందించారు.

పార్ట్టైమ్, ఎన్ఎంఆర్, కాంట్రాక్టు కార్మికుల్ని రెగ్యులరైజ్ చేయాలని, అర్హత కల్గిన వారిని గ్రామ కార్యదర్శులుగా నియమించాలని గ్రామపంచాయితీ కార్మికులు హైదరాబాద్ తరలివచ్చారు. ఈ సందర్భంగా మంత్రి బొత్త సత్యనారాయణ సమక్షంలో యూనియన్ నాయకులకు, అధికారులకు మధ్య చర్చలు జరిగాయి. గ్రామసేవకులకు రెవిన్యూ శాఖలో జీవో 39 ప్రకారం 10వ తరగతి పాస్ అయ్యి, 5 సంవత్సరాల సర్వీస్ ఉన్న వారికి విఆర్ఓ ప్రమోషన్లు ఇచ్చినట్లుగానే, గ్రామపంచాయితీలలో పని చేస్తున్న వారికి కూడా గ్రామకార్యదర్శులుగా ప్రమోషన్లు ఇస్తామని, త్వరలోనే రాష్ట్ర వ్యాప్తంగా ఒకే వేతన విధానాన్ని అమలు చేస్తామని మంత్రి హామీనిచ్చారు.

సమ్మెకాలం ఒప్పందాలను అమలు చేయాలని, వేతనాలను 5000 రూపాయలకు పెంచాలని డిమాండ్ చేస్తూ సిసిఎల్ఎ కార్యాలయాన్ని గ్రామసేవకులు ముట్టడించారు. సిసిఎల్ఎ ముఖ్య భూపరిపాలనాధికారి పంకజ్దీప్వేది, కార్యదర్శి ఎక్కా అసిస్టెంట్ కార్యదర్శి హరినారాయణరాజు, సంఘం నాయకత్వం మధ్య చర్చలు జరిగాయి. సమస్యల పరిష్కారానికి అధికారులు, యూనియన్ ప్రతినిధులలో కమిటీ వేసి పరిష్కారానికి చొరవతీసుకుంటామని హామీనిచ్చారు.

రాష్ట్రంలోని 35 లక్షల మంది భవన నిర్మాణ కార్మికుల సమస్యల్ని పరిష్కరించాలని, సంక్షేమ బోర్డులో పేరు నమోదు చేసుకున్నవారందరికీ గుర్తింపు కార్డులివ్వాలని డిమాండ్ చేస్తూ భవన నిర్మాణ రంగం కార్మికులు చలో హైదరాబాద్ నిర్వహించారు. ఇందిరాపార్క్ వద్ద సభ జరిగిన సభకు కార్మికశాఖ అడిషనల్ డైరెక్టర్ యం.అశోక్, అసిస్టెంట్ కమీషనర్ డియస్ నరేష్కుమార్లు హాజరయ్యారు. సమస్య పరిష్కారానికి కృషి చేస్తామని హామీనిచ్చారు. సభ అనంతరం ఇందిరాపార్కు నుండి లేబర్ కమీషనర్ వరకు ర్యాలీ నిర్వహించి, కమీషనర్కి మెమోరాండం ఇచ్చారు.

జీవో నెం 6 అమలు చేయాలని సెక్యూరిటీగార్డులు అర్థమవుతున్న ప్రదర్శన చేశారు. సర్వీస్ను క్రమబద్ధీకరించాలని, వేతన బకాయిలను చెల్లించాలని కాంట్రాక్టు సూపర్వైజర్లు ధర్మా నిర్వహించారు. ఆరేళ్ళుగా పని చేస్తున్న మల్టీపర్పస్ హెల్త్ అసిస్టెంట్స్ (ఫిమెల్, ఎఎన్ఎం)ల సర్వీస్ క్రమబద్ధీకరించాలని రెండవరోజుల నిరాహార దీక్షలు చేశారు. ఉద్యోగులను తొలగించరాదని, జీవో 151 స్కేల్లను అమలు చేయాలని, 151 జీవోలో నష్టదాయకమైన అంశాలను తొలగించాలని పిఎసిఎస్ ఉద్యోగులు పెద్దఎత్తున ధర్మా నిర్వహించారు. కమ్యూనిటీ హెల్త్ వర్కర్స్, హమాలీల ధర్మాలలో కూడా కార్మికులు పెద్ద ఎత్తున పాల్గొన్నారు.

అధిక ధరలపై, ప్రభుత్వ వ్యతిరేక విధానాలను నిరసిస్తూ సిఐటియు, ఎఐటియుసి, ఐఎన్టియుసి, బిఎంఎస్, హెచ్ఎంఎస్, టిఎన్టియుసి రాష్ట్ర ప్రభుత్వ ఉద్యోగుల జెఎస్, సిసిజిఇడబ్ల్యూ మార్చి 10న నిర్వహించిన జైల్భరో కార్యక్రమంలో ఇందిరాపార్క్ అట్టుడికింది. కార్మికవర్గంపట్ల పాలకుల నిర్లక్ష్యాన్ని హెచ్చరిస్తూ ఈ ఆందోళనలు సాగాయి. ప్రభుత్వ దుర్మార్గం కార్మికవర్గాన్ని, ప్రజానీకానికి తెలిసేలా కార్మికవర్గం నినదించింది.

శాసన సభ, శాసన మండలిలో సిపిఎం శాసనసభ్యులు జూలకంటి రంగారెడ్డి, ఎంఎల్సీ చెరుకుపల్లి సీతారాములుగార్ల సహకారంతో వాయిదా తీర్మానాల రూపంలో, జీరో అవర్లో కార్మిక సమస్యలు అసెంబ్లీలో ప్రస్తావించబడ్డాయి.

అనివార్యంగా సర్కారు దిగొచ్చి కొన్నింటినైనా పరిష్కారం చేయకతప్పలేదు. ప్రభుత్వం ఎన్ని ఎత్తులువేసినా కార్మికవర్గం అన్ని పై ఎత్తులు వేయగలరు. పోరాడి విజయాలు సాధించుకోగలరని మరోసారి రుజువు చేశారు.

- పాలడుగు భాస్కర్

యునైటెడ్ మెడికల్ & హెల్త్ ఎంప్లాయిస్ యూనియన్ కృష్ణా జిల్లా మహాసభ



కృష్ణా జిల్లా యునైటెడ్ మెడికల్ & హెల్త్ ఎంప్లాయిస్ యూనియన్ మూడవ మహాసభ ఫిబ్రవరి 19న విజయవాడలో జరిగింది. ఈ మహాసభకు హాజరైన యుఎం & హెచ్ఐయు రాష్ట్ర ప్రధాన కార్యదర్శి భూపాల్ మాట్లాడుతూ వైద్య ఆరోగ్య రంగాలను నేడు ప్రభుత్వం ప్రైవేటుపరం చేసేందుకు ప్రయత్నాలు చేస్తుందన్నారు. దీనిని కాపాడుకోవాల్సిన బాధ్యత ఉద్యోగులపై ఉందన్నారు. సిఐటియు జిల్లా కార్యదర్శి పి.శ్రీనివాసరావు మాట్లాడుతూ పిహెచ్సిలలో పని చేసే కాంట్రాక్టు ఉద్యోగులను రెగ్యులరైజేషన్కై హామీ అమలుకై ఉద్యోగులంతా ఐక్యంగా ఉద్యమించాలన్నారు. అనంతరం జిల్లా అధ్యక్షులుగా వి.శ్రీనివాసరావు, కార్యదర్శిగా జి.శ్రీనివాసరావు, , వర్కింగ్ ప్రెసిడెంట్గా పి.జయస్వామి, గౌరవ సలహాదారుగా జి.లక్ష్మణరావు, సహాయ కార్యదర్శిగా కేశరావు, ఉపాధ్యక్షులుగా శ్రీమతి నయోమి, మహిళా కన్వీనర్గా మాలతిలతో నూతన కమిటీ ఎన్నుకన్నారు.

ఖమ్మం కలెక్టరేట్ను ముట్టడించిన అంగన్వాడీలు

అంగన్వాడీలను పంచాయితీలకు అప్పజెప్పాలని, అంగన్వాడీ పనిలో పంచాయితీలు వివోల జోక్యం కల్పిస్తూ రాష్ట్ర ప్రభుత్వం జారీ చేసిన జీవో 41, 42లను రద్దు చేయాలని కోరుతూ ఫిబ్రవరి 2న ఖమ్మం కలెక్టరేట్ను ముట్టడించారు. 5 వేల మంది అంగన్వాడీ ఉద్యోగులు సద్దిమూటలు, చంటి పిల్లలతో వచ్చారు. కలెక్టర్ నాయకులతో చర్చలు జరిపి సమస్యల పరిష్కారానికి కృషి చేస్తామని హామీ నిచ్చారు. కార్యకర్తల డిమాండ్ మేరకు జిల్లా ఐసిడిఎస్ పిడి ధర్మా వద్దకు వచ్చారు. కార్యకర్తలను ఉద్దేశించి పిడి మాట్లాడుతూ జిల్లాలో ఉద్యోగులు ఎదుర్కొనే సమస్యలను యూనియన్ నాయకులతో చర్చించి పరిష్కారం చేస్తానని హామీనిచ్చారు. సిఐటియు జిల్లా ప్రధాన కార్యదర్శి కళ్యాణం వెంకటేశ్వరావు ప్రసంగించారు. ఈ ధర్మాకు ఐదవ జిల్లా ప్రధాన కార్యదర్శి మచ్చాలక్ష్మి, డివైఎఫ్ఐ జిల్లా ప్రధాన కార్యదర్శి లింగయ్య, ఖమ్మం రూరల్ మండల జెడ్పిటిసి మోహన్రావు, మున్సిపల్ ఎంప్లాయిస్ యూనియన్ రాష్ట్ర కార్యదర్శి బురి వెంకటేశ్వర్లు, ఎలక్ట్రిసిటీ ఎంప్లాయిస్



యూనియన్ (యుఇయు) గౌరవాధ్యక్షులు బత్తుల గణపతి, మెడికల్ & హెల్త్ గౌరవాధ్యక్షులు యం.రంగయ్యలు పాల్గొని మద్దతు తెలిపారు. ఈ కార్యక్రమంలో అంగన్వాడీ జిల్లా అధ్యక్ష, కార్యదర్శులు, బి. దేవేంద్ర, బి.కోటేశ్వరీ, జిల్లా నాయకులు నాగమణి, పద్మ, ప్రేమ్కుమారి, శకుంతల, సుగుణ, సుజాత, ధనలక్ష్మి, సత్యవతి, సిఐటియు ఖమ్మం డివిజన్ కార్యదర్శి విష్ణు, సిఐటియు జిల్లా ఉపాధ్యక్షులు మర్రి బాబురావు, పాలేరు డివిజన్ కార్యదర్శి మల్సూర్, కొత్తగూడెం డివిజన్ కార్యదర్శి కృష్ణయ్య తదితరులు పాల్గొన్నారు.



విజయవంతమైన స్టార్ట్ కమ్ కార్మికుల పోరాటం

శ్రీకాకుళం జిల్లా ఎచ్చెర్ల మండలంలోగల స్టార్ట్ కమ్ ఫ్యాక్టరీ కార్మికుల పోరాటం విజయవంతమయింది. వేతన కాలపరిమితి 3 సంవత్సరాల కాలపరిమితి, వేతనం 3800 రూపాయలు పెరిగేటట్లు ఒప్పందం జరిగింది. ట్రయినీస్ ను 6 నెలలు ప్రొహిబిషన్ లో ఉంచటం, లీవు ట్రావెలింగు అలవెన్స్ ను 600-1200 రూపాయలకు పెంచుకున్నారు. వేతన సవరణ చేయాలని పలు రూపాల్లో ఆందోళన చేపట్టారు. యాజమాన్యం వేతన సవరణ చేయకుండా మొండిగా వ్యవహరించింది. వేతన ఒప్పందం ముగిసి 9 నెలలు గడిచినా సరైన స్పందన లేదు. తప్పనిసరి పరిస్థితుల్లో కార్మికులు 2009 డిశంబర్ 7 నుండి నిరవధిక సమ్మె చేశారు. సమ్మె 79 రోజులపాటు జరిగింది. పండుగ ఉంది కాబట్టి కార్మికులు సమ్మె ఎక్కువ కాలం చేయలేరని, సమ్మె సులభంగా విచ్ఛిన్నం చేయవచ్చునని యాజమాన్యం భావించింది. కాని కార్మికులు యాజమాన్యం అంచనాలను త్రిప్పికొట్టి 79 రోజులపాటు ఐక్యంగా పోరాడారు. సమ్మె కాలంలో కార్మికులు ఫ్యాక్టరీ వద్దనే మూడు పిప్పలు చేసుకొని రాత్రింబవళ్ళు అక్కడే ఉన్నారు. 79 రోజులపాటు వంటవార్పులు, భోజనాలు కూడా అక్కడే చేసేవారు.

సమ్మె కాలంలో తదితర ధర్మాలు, ప్రదర్శనలు, ఎసిఎల్ కార్యాలయం ముట్టడి, కలెక్టరేట్ వద్ద నిరాహారదీక్షలు, ఆందోళనలు జరిగాయి. జిల్లా పరిషత్ సమావేశం జరుగుతుండగా ముట్టడి చేస్తే 24 మందిని పోలీసులు అరెస్టు చేశారు. ముఖ్యమంత్రి జిల్లా పర్యటనకు వస్తే నిరసన, ర్యాలీ నిర్వహించిన సందర్భంగా 17 మందిని అరెస్టులు చేశారు.

ఉద్యోగ, ఉపాధ్యాయ, కార్మిక సంఘాలతో సంఘీభావ సదస్సులు జరిగాయి. అఖిల పక్షాల నాయకులతో కలెక్టర్ కి రాయభారం చెవిలో పువ్వు, వంటవార్పు మొదలగు కార్యక్రమాలు జరిగాయి. వీటితోపాటు స్థానిక గ్రామాలలో సభలు జరిపి ప్రజల మద్దతు, స్థానిక ప్రజాప్రతినిధుల మద్దతు కూడగట్టినారు. యాజమాన్యం సమ్మె విచ్ఛిన్నం చేయడానికి అనేక ప్రయత్నాలు చేసింది.

పోలీసుల సహాయంతో ఫ్యాక్టరీలో ఉన్న అమోనియా నైట్రేట్, నైట్రిక్ యాసిడ్స్ తరలించడానికి ప్రయత్నించగా ట్యాంకులు స్థానిక ప్రజలు సహితం అడ్డుకున్నారు. ప్రజలు మద్దతు చూసిన పోలీసులు వెనక్కుతగ్గారు. ట్యాంకులను వెనుకకుపంపించారు. నిరవధిక నిరాహారదీక్షలు, కలెక్టరేట్ ముట్టడి చేయాలని, యూనియన్ నిర్ణయించింది. పోరాటాలు ఉధృతం చేశారు. ఈ నేపథ్యంలో జిల్లా కలెక్టర్ జోక్యం చేసుకొని జాయింట్ మీటింగ్ ఏర్పాటు చేశారు. కార్మికులంతా ఐక్యంగా పట్టుదలగా పోరాటం చేయటంతో యాజమాన్యం దిగివచ్చింది. 3 సంవత్సరాల కాల పరిమితిలో మొదట 12 సంవత్సరములు 1500 రూపాయల చొప్పున 3సంవత్సరంలో 800 రూపాయలు మొత్తం 3800 రూపాయలు పెంచటానికి అంగీకరించింది. చర్చలనంతరం యాజమాన్యానికి యూనియన్ కు మధ్య నూతన వేతన ఒప్పందం జరిగింది. (3 సంవత్సరాల కాల పరిమితి) 3800 రూపాయలు పెంచుకున్నారు. ట్రైనీస్ ని 6 నెలలు ప్రొహిబిషన్ లో ఉంచడానికి యాజమాన్యం అంగీకరించింది. లీవు ట్రావెలింగ్ అలవెన్స్ (ఎల్ టి ఏ) 600 నుండి 1200 వరకు పెంచింది. ★

కమ్యూనిటీ హెల్త్ వర్క్స్ ధర్మా

కమ్యూనిటీ హెల్త్ వర్క్స్ కి బకాయి పడ్డ వేతనాలు, చెల్లించాలని, వేతనాలు పెంచి నెలనెలా చెల్లించాలని పెండింగ్ పారితోషికాలు ఇవ్వాలని టిఎ, డిఎ పెంచాలనే డిమాండ్లు సాధనకోసం మార్చి 3న హైదరాబాద్ లో ఇందిరాపార్కు వద్ద ధర్మా జరిగింది. 9 ఐటిడిఏ పరిధులలో పనిచేసే కమ్యూనిటీ హెల్త్ వర్క్స్ పెద్ద ఎత్తున తరలివచ్చారు. ఈ ధర్మాలో సిఐటియు రాష్ట్ర కోశాధికారి పి.రాజారావు పాల్గొని మాట్లాడుతూ 14 సంవత్సరాల నుండి గిరిజనులకు ఆరోగ్యసేవలు చేస్తున్న కమ్యూనిటీ హెల్త్ వర్క్స్ ను ప్రభుత్వం నిర్లక్ష్యం చేస్తుందని వేతనాలు పెంచకపోవటంతో చాలీచాలని జీతాలతో (400 రూ॥) జీతాలతో వెళ్ళదీస్తున్నారని, వేతనాలు పెంచి నెలనెలా చెల్లించాలని డిమాండ్ చేశారు. తెలంగాణ పోరాట యోధురాలు మల్ల స్వరాజ్యం మాట్లాడుతూ ప్రభుత్వం మహిళలతో అడ్డవైసేన చాకిరీ చేయించుకుంటూ మరోవైపు మహిళలంతా ఆడపడుచులని కల్లబొల్లి మాటలు చెప్తుందని, కమ్యూనిటీ హెల్త్ వర్క్స్ సమస్యలు పరిష్కరించకుంటే అన్ని తరగతుల మహిళలతో పెద్ద ఎత్తున



ఉద్యమానికి సిద్ధపడతామని ప్రభుత్వాన్ని హెచ్చరించారు.

ఈ ధర్మాలో యూనియన్ ప్రధాన కార్యదర్శి కె.ధనలక్ష్మి, సిఐటియు రాష్ట్ర కార్యదర్శి కె.ఉమామహేశ్వరావు, ఎంఎ అప్పారావు ఉపన్యసించారు. వి.వి.జయ, విజయలక్ష్మి, లక్ష్మి, ధనలక్ష్మి, సక్కుబాయి తదితరులు నాయకత్వం వహించారు. ధర్మానంతరం కమీషనర్ కి వినతిపత్రం అందించారు. అడిషనల్ కమీషనర్ దేవరాజ్ ధర్మా వద్దకు వచ్చి నెలాఖరులోపు పరిష్కారం చేసామని హామీ ఇచ్చారు. ★

ప్రైవేట్ బస్సు వర్కర్స్ యూనియన్ సభ

నెల్లూరు జిల్లా ప్రైవేట్ బస్ వర్కర్స్ యూనియన్ (సిఐటియు) ఏర్పాటు సభ ఫిబ్రవరి 21న డాక్టర్ రామచంద్రారెడ్డి భవన్ లో ఏ.శ్రీనివాసులు అధ్యక్షతన జరిగింది. ఈ సభలో నెల్లూరు నగర సిపిఎం పార్టీ కార్యదర్శి యం.మోహన్ రావు పాల్గొని సందేశమిస్తూ పెరిగిన ధరలకనుగుణంగా కార్మికుల జీతభత్యాలు లేవని, ఈ ప్రభుత్వం ధరలను అదుపు చేయడంలో విఫలమయిందని విమర్శించారు. కార్మికులు ఐక్యంగా కలిసి యూనియన్ స్థాపించుకున్నందుకు సంతోషం వ్యక్తం చేసారు. నగర అధ్యక్షులు ఎస్.మురళీకృష్ణ మాట్లాడుతూ సమస్యల పరిష్కారానికి ఐక్యంగా ఉద్యమించాలని పిలుపునిచ్చారు. సిఐటియు నగర కార్యదర్శి కె.అజయ్ కుమార్ మాట్లాడుతూ చదువుతో సంబంధం లేకుండా డ్రైవర్లకి లైసెన్సు మరియు బ్యాడ్జీలు ఇవ్వాలని, కార్మిక చట్టాలను వర్తింపచెయ్యాలని డిమాండ్ చేశారు. ఈ సభలో సిఐటియు నాయకులు యన్.కె. మహబూబ్ బాషా, కార్పొరేటర్లు కొత్త శ్రీనివాసులు,



ఎస్.కె.మస్తాన్ బీ, మూలం ప్రసాద్, కృష్ణారెడ్డిలు పాల్గొని సందేశాలు ఇచ్చారు. అనంతరం గౌరవాధ్యక్షులుగా కె.అజయ్ కుమార్, అధ్యక్షులుగా ఏ.శ్రీనివాసులు, ఉపాధ్యక్షులుగా వై.సురేంద్ర, బి.వెంకటేశ్వరరావు, ప్రధాన కార్యదర్శిగా ఎం.వెంగళిరెడ్డి, సహాయ కార్యదర్శులుగా కె.శ్రావణ్, ఎస్.కె. సాబ్బాస్, కోశాధికారి బి.శ్రీనివాసులు, లలాపాయి మరో తొమ్మిదిమందిని కమిటీ సభ్యులుగా నూతన కమిటీని ఎన్నుకున్నారు.

జాతీయ రహదారులలో ఆటోలపై నిషేధాన్ని ఎత్తివేయాలి



నల్గొండ జిల్లాలో ఉన్న జాతీయ రహదారి-9, 201 రహదారులపై ఆటోలను నిషేధిస్తూ ఇచ్చిన ప్రకటనను వెంటనే ఉపసంహరించుకొని కార్మికుల ఉపాధి కాపాడాలని సిఐటియు జిల్లా కమిటీ ఆధ్వర్యంలో మార్చి 15న జిల్లా కలెక్టరేట్ ముందు ధర్నా జరిగింది. ఈ సందర్భంగా సిఐటియు జిల్లా ఉపాధ్యక్షులు మామిడి వెంకటరెడ్డి మాట్లాడుతూ జిల్లాలో ఉన్న నిరుద్యోగ

యువకులు ఫైనాన్స్, బ్యాంకులు ద్వారా అప్పులు చేసి ఆటోలు తీసుకుని జీవనోపాధి కొనసాగిస్తున్నారన్నారు. రహదారులపై ఆటోల నిషేధం పెట్టడం వలన కార్మికులు అనేక ఇబ్బందులు ఎదుర్కొంటున్నారన్నారు. ప్రమాదాలకు కారణమైన గుంతలరోడ్లు, ఓవర్ లోడ్ ఇసుకలారీలను గుర్తించకుండా ప్రమాదాలకు కారణం ఆటోలపై ఆపాదించడం అన్యాయమన్నారు. ప్రభుత్వం పునరాలోచించి ఆటోలపై నిషేధాన్ని సడలించి కేసులు ఎత్తివేయాలని డిమాండ్ చేశారు. ఈ ధర్నాలో సిఐటియు నల్లగొండ, నకిరేకల్, రామన్నపేట డివిజన్ అధ్యక్షులు, దండెంపల్లి సత్తమ్మ, వంటిపాక వెంకటేశ్వర్లు, నారబోయిన శ్రీనివాస్ అఖిలభారత ట్రాన్స్ పోర్టు వర్కర్స్ యూనియన్ నాయకులు ఎండి పాషా, గోపాలస్వామి, శ్రీను రామలింగం. రాములు, యాదగిరి తదితరులు పాల్గొన్నారు.

8 గంటల పని విధానంకై డిప్యూటీ కమిషనర్ కి వినతిపత్రం

మెడికల్ రిప్పకి 8 గంటల పని విధానం అమలు చేయాలని లేబర్ కమిషనర్ ఇచ్చిన నోటీస్ ను ఖమ్మం డిసిఎల్ కు అందజేశారు. మెడికల్ రిప్ప జిల్లా అధ్యక్షులు ఎ.భాస్కరావు, జిల్లా ప్రధాన కార్యదర్శి నార్సే వెంకట ప్రసాద్, ముజబ్, నరసింహారావు, సతీష్, జి.నరేష్, గుప్తా, శ్రీనివాస్, వెంకట్, లక్ష్మయ్య, లక్ష్మణరావు, నాగేశ్వరరావు, పి.నరేష్ మరియు సిఐటియు జిల్లా అధ్యక్షులు ఎ.జె.రమేష్, బి.గణపతి తదితర నాయకులు పాల్గొన్నారు.



ఆశా, సిహెచ్ డబ్ల్యుల క్యాడర్ క్లాసులు


మార్చి 3-5 వరకు ఆశా, సిహెచ్ డబ్ల్యుల రాష్ట్ర క్యాడర్ క్లాసులు హైదరాబాద్ సుందరయ్య విజ్ఞాన కేంద్రంలో జరిగాయి. ఈ క్లాసులకు 15 జిల్లాల నుండి 105 మంది హాజరయ్యారు. నూతన ఆర్థిక విధానాలు ఎవి నాగేశ్వరరావు, ప్రజారోగ్యం-ప్రభుత్వ విధానాలు సిహెచ్.రోజారాణి, అస్థిత్య ఉద్యమాలు భూపాల్, సిఐటియు విశిష్టత కె.ఉమామహేశ్వరరావు, ఆశా వర్కర్స్ సమస్యలు-పరిష్కార మార్గాలు-యూనియన్ నిర్మాణం కె.ధనలక్ష్మి బోధించారు.

హక్కుల సాధనకై పోరాటాలను ఉధృతం చేయాలి

గ్రామసేవకుల సమ్మె ఒప్పందాల అమలు, వేతన పెంపు, డివి 50 రూపాయల నుండి 100 రూపాయలకు పెంపు, హక్కుల సాధనకై గ్రామసేవకులంతా కలిసికట్టుగా పోరాటాలను ఉధృతం చేయాలని సిఐటియు రాష్ట్ర అధ్యక్షులు యన్.వీరయ్య పిలుపునిచ్చారు. మార్చి 5న గ్రామసేవకులు తలపెట్టిన ఛలో సిసిఎల్ఎ ఆఫీసు కార్యక్రమంలో ఆయన పాల్గొని ప్రసంగించారు. ప్రభుత్వం తక్కువ వేతనాలు పొందుతున్న వారి గురించి పట్టించుకోవడం లేదని, చిన్న చిన్న వేతనాలు పొందేవారిపై భారాలు మోపి, పెద్దలకు, కార్పొరేట్ సంస్థలకు, పెట్టుబడిదారులకు రాయితీలిస్తున్నారు. సిపిఎం శాసనసభ పక్షా నాయకులు జూలకంటి రంగారెడ్డి మాట్లాడుతూ లక్షల కోట్లు బడ్జెట్ కేటాయించిన ప్రభుత్వం గ్రామసేవకుల వేతనాలు, డివి, ఇతర సమస్యలకు బడ్జెట్లో వాటా కల్పించకపోవడం అన్యాయమన్నారు. బయట గ్రామసేవకులు చేసే పోరాటాలకు అండగా సిపిఎం పార్టీ తరుపున అసెంబ్లీలో పోరాడుతానని హామీనిచ్చారు.

గ్రామసేవకుల సమస్యల పరిష్కారానికి కమిటీ ఏర్పాటు

ఈ సందర్భంగా గ్రామసేవకుల సంఘం రాష్ట్ర ప్రతినిధి వర్గం సిసిఎల్ఎకు వినతి పత్రం ఇచ్చి సమస్యలపై చర్చించింది. సిసిఎల్ఎ ఈ సమస్యల పరిష్కారానికి సంఘం



నాయకత్వంతోపాటు అధికారులతో కూడిన కమిటీని ఏర్పాటు చేశారు. కమిటీలో సిసిఎల్ఎ (ముఖ్య భూపరిపాలనాధికారి) శ్రీ పంకజ్ దేవి, భూపరిపాలన కార్యదర్శి శ్రీ ఎక్కా, అసిస్టెంట్ కార్యదర్శి హరినారాయణరాజు, ఆంధ్రప్రదేశ్ గ్రామసేవకుల సంఘం రాష్ట్ర అధ్యక్ష, ప్రధాన కార్యర్థులు దొంతుల రాజలింగం, వంగూరు రాములు, సహాధ్యక్షులు మోసంగి అంజయ్య, ఉపాధ్యక్షులు పాలడుగు భాస్కర్, నిరంజన్, పెద్దన్న, కార్యదర్శులు ఎన్. సుబ్బారావు, రాంబాబు, శంకర్ రావులు ఉన్నారు. ఏప్రిల్ మొదటి వారంలో కమిటీ సమావేశమై గ్రామసేవకుల సమస్యలపై చర్చించనున్నది.

దేశవ్యాప్తంగా బిఎస్ఎన్ఎల్ ఉద్యోగుల ధర్నా

బిఎస్ఎన్ఎల్లో చేపట్టాల్సిన చర్యల ప్రతిపాదన వ్యతిరేకంగా దేశవ్యాప్తంగా 400 కేంద్రాల్లో సుమారు రెండు లక్షలకు పైగా బిఎస్ఎన్ఎల్ ఉద్యోగులు మార్చి 26న ధర్నా చేశారు. బిఎస్ఎన్ఎల్లో 30 శాతం పెట్టుబడుల ఉపసంహరణ, విఆర్ఎస్ ద్వారా లక్ష మంది ఉద్యోగుల ఉద్వాసన, బిఎస్ఎన్ఎల్లో ఐటిఎస్ అధికార విలీనం, తగిన సంఖ్యలో మొబైల్ లైన్లు, బిఎస్ఎన్ఎల్లో విలీనమైన డిఓటి ఉద్యోగులకు పెన్షన్ సవరణ తదితర సమస్యలపై కొల్కతా, చెన్నయ్, బెంగళూరు, హైదరాబాద్ తదితర నగరాల్లో భారీ ధర్నాలు చేపట్టినట్లు బిఎస్ఎన్ఎల్ అసోసియేషన్/ యూనియన్స్ జాయింట్ యాక్షన్ కమిటీ కన్వీనర్ విఎఎస్ నంబూద్రి ఒక ప్రకటనలో తెలిపారు. న్యూఢిల్లీలో బిఎస్ఎన్ఎల్ కార్పొరేట్ కార్యాలయమైన భారత్ సంచార్ భవన్ ముందు వేలాదిమందితో జరిగిన ధర్నాలో నంబూద్రి ప్రసంగించారు. ఇంకా ఈ ధర్నాలో పలు సంఘాల నాయకులు మాట్లాడారు. పై డిమాండ్ల పరిష్కారం కోసం ఏప్రిల్ 20 నుంచి నిరవధిక దీక్ష చేపట్టనున్నట్లు బిఎస్ఎన్ఎల్ అసోసియేషన్/యూనియన్స్ జాయింట్ యాక్షన్ కమిటీ ఇప్పటికే నోటీసు ఇచ్చారు.

రాష్ట్రంలో విజయవంతం : బిఎస్ఎన్ఎల్లో శ్యాంపిట్రోడా కమిటీ సిఫార్సులను వ్యతిరేకిస్తూ సంస్థ అసోసియేషన్లు, యూనియన్ల జాయింట్ యాక్షన్ కమిటీ పిలుపు మేరకు శుక్రవారం రాష్ట్ర వ్యాప్తంగా బిఎస్ఎన్ఎల్ కార్యాలయాల ఎదుట

నిర్వహించిన ధర్నాలు విజయవంతమయ్యాయి. అవుట్ సోర్సింగ్ నిలిపివేత, పెన్షన్ రివిజన్, విఆర్ఎస్, ఐటిఎస్ విలీనం తదితర సమస్యలను పరిష్కరించాలని డిమాండ్ చేస్తూ బిఎస్ఎన్ఎల్ ఉద్యోగులు పెద్ద ఎత్తున ఆందోళన చేశారు. సంస్థను నిర్వీర్యం చేసేందుకు కుట్రపన్నుతున్నారనీ, దీనిని ఉద్యోగులు వ్యతిరేకించాలనీ, ఆందోళనల ద్వారా తిప్పికొట్టాలని నేతలు పిలుపునిచ్చారు.

బిఎస్ఎన్ఎల్ను ప్రైవేటీకరణ చేసేందుకు జరుగుతున్న ప్రయత్నాలను వెంటనే విరమించుకోవాలని డిమాండ్ చేస్తూ బిఎస్ఎన్ఎల్ జెఏసి ఆధ్వర్యంలో ఉద్యోగులు హైదరాబాద్లోని దూరసంచార్ భవన్ ముందు ధర్నా చేశారు. ఈ సందర్భంగా పలువురు నాయకులు ప్రసంగించారు. సిఐటియుటు రాష్ట్ర ప్రధాన కార్యదర్శి ఆర్.సుధాభాస్కర్ మాట్లాడుతూ శ్యాం పెట్రోడా సిఫార్సులు లాభాల్లో ఉన్న సంస్థను ప్రైవేట్ పెట్టుబడిదారులకు కట్టబెట్టే విధంగా ఉన్నాయన్నారు. మూడు లక్షల మంది ఉద్యోగులను విఆర్ఎస్ ఇచ్చి బయటకు పంపేందుకు ప్రభుత్వం కుట్ర చేసిందన్నారు. భవిష్యత్లో మరిన్ని ప్రభుత్వరంగ సంస్థలను ప్రైవేట్ వ్యక్తులకు కట్టబెట్టకుండా ఉండాలంటే కార్మికులు, ఉద్యోగులు పోరుబాటపట్టాలన్నారు. తమ డిమాండ్లను ప్రభుత్వం పరిష్కరించేందుకు ముందుకురాని పక్షంలో ఏప్రిల్ 20 నుండి దేశ వ్యాప్తంగా నిరవధిక సమ్మెకు దిగుతామని జెఏసి చైర్మన్ రాజమౌళి తెలిపారు.

ఆశా వర్క్స్ కి వేతనాలు నిర్ణయించాలి

ఎపి వాలంటరీ హెల్త్ వర్క్స్ యూనియన్ (ఆశా-సిఐటియు) ప్రకాశం జిల్లా మహాసభ ఫిబ్రవరి 25న కె.వైడూర్నమ్మ, పి.వర్ణనియాల అధ్యక్షతన జరిగింది. మహాసభలో రాష్ట్ర ప్రధాన కార్యదర్శి కె.ధనలక్ష్మి మాట్లాడుతూ ఆశా వర్క్స్ కి వేతనాలు నిర్ణయించి అమలు చేయాలని ప్రభుత్వాన్ని డిమాండ్ చేశారు. యూనియన్ ఏర్పాటు చేసి పోరాడి అందరికీ పనినిబట్టి పారితోషికం జీవోను, ఆశా డే రోజు 40 రూపాయలు టిపి సాధించామన్నారు. సిఐటియు జిల్లా కార్యదర్శి జి.శ్రీనివాసులు మాట్లాడుతూ యూనిఫాం, మెడికల్ కిట్స్ ఇవ్వాలని ప్రభుత్వాన్ని డిమాండ్ చేశారు. మహాసభ నూతన కమిటీని ఏకగ్రీవంగా ఎన్నుకుంది. గౌరవాధ్యక్షులుగా జి.శ్రీనివాసులు, అధ్యక్షులుగా కమిమూరి పద్మ, ప్రధాన కార్యదర్శిగా కె.వైడూర్నమ్మ,



కోశాధికారిగా ఎం.పద్మ, ఉపాధ్యక్షులుగా పి.వర్ణనియా, ఏలూశ్రీదేవి, కార్యదర్శులుగా కె.విజయ, అమ్మాజి తదితరులను ఏకగ్రీవంగా ఎన్నికయ్యారు. ఈ మహాసభలో సిఐటియు జిల్లా ఉపాధ్యక్షులు పి.వి.శేషయ్య, గ్రామసేవకుల సంఘం జిల్లా ఆర్గనైజింగ్ కార్యదర్శి పి.వెలేనాంద, శ్రామిక మహిళా నాయకురాలు సిహెచ్ రమాదేవి, సిఐటియు నాయకులు కందాల రవి, బంకా సుబ్బారావులు పాల్గొన్నారు.

సమ్మె చేసి కూలిరేట్లు పెంచుకున్న జిసిసి హమాలీలు

సివిల్ సప్లయ్ ఎంఎల్ఎస్ పాయింట్ లలోని హమాలీలకు పెరిగిన కూలిరేట్లు ఏజెన్సీలో గిరిజన సహకార సంస్థ (జిసిసి) లో పని చేస్తున్న హమాలీలకు కూడా అమలు చేయాలని ఖమ్మం జిల్లాలో నమ్మె జరిగింది. ఏజెన్సీలోని 8 ఎంఎల్ఎస్ పాయింట్లలోని 120 మంది హమాలీ కార్మికులు 2010 జనవరి 1 నుండి సిఐటియు నాయకత్వంలో సమ్మె ప్రారంభించారు. సమ్మెను విచ్ఛిన్నం చేయడానికి యాజమాన్యం పోలీసులను రంగంలోకి దించింది. తన తొత్తు సంఘంతో కలిసి సమ్మె నిర్వీర్యానికి ప్రయత్నించింది. సమ్మె విరమించకపోతే ఎఫ్ సిఐ నుండి సరుకులు ఎంఎల్ఎస్ పాయింట్ లోకి రాకుండా డైరెక్ట్ గా పంపిస్తామని బెదిరించారు. సమ్మెను జిసిసిలో ఉన్న ఎఐటియుసి నాయకత్వం వ్యతిరేకించినప్పటికీ జిల్లాలో ఆ సంఘం కార్మికులు మాత్రం సిఐటియుతో కలిసి సమ్మెలో పాల్గొన్నారు. సంఘం రాష్ట్ర నాయకులు ఉమామహేశ్వరావు జనవరి 7న జిల్లాలోని సమ్మె శిబిరాలను సందర్శించి మద్దతు ప్రకటించారు. అన్ని ఎంఎల్ఎస్ పాయింట్లలో నిరాహార దీక్షలు ప్రారంభించి

కుటుంబ సభ్యులతోసహా ఆందోళన ఉధృతం చేశారు. మరోపక్క సిఐటియు అనుబంధ సంఘాలన్ని మద్దతును ప్రకటించి మండల కేంద్రాలలో ఆందోళనలు చేశాయి. మాజీ ఎంఎల్ఎ సున్నం రాజయ్య జిసిసి అధికారులను కలిసి సమస్య పరిష్కారానికి కృషి చేయాలని ఒత్తిడి తెచ్చారు. దీని ఫలితంగా జనవరి 11న భద్రాచలం ఐటిడిఏ పీవో గారి చొరవతో ఒప్పందం జరిగింది.

పెంచిన రేట్లు అమలు కోసం ఖమ్మం జిల్లా కార్మికులు మాత్రమే సమ్మె చేసినప్పటికీ జిసిసి మొత్తానికి అమలు చేసే విధంగా ఒప్పందం చేసి తమ విశాల దృక్పథాన్ని చాటారు. ఈ ఒప్పందం ప్రకారం పెరిగిన రేట్లను సెప్టెంబర్ 1, 2009 నుంచి క్వింటాకు ఒక రూపాయి పెంచి ఇవ్వడానికి అంగీకరించింది. హమాలీలందరికీ గత సం॥ కట్ చేసిన పిఎఫ్ అధికారులు చెల్లించే విధంగా అంగీకరించారు. ఈ ఆందోళన కార్యక్రమంలో హమాలీ సంఘం జిల్లా అధ్యక్ష, కార్యదర్శులు అంజిరెడ్డి, మల్లెంపూడి నాగేశ్వరావు, సిఐటియు జిల్లా నాయకులు, గణపతి, ఎం.కె.అప్పారావు, అవతారం తదితరులు పాల్గొన్నారు.

ఎఫ్ సిఐ హమాలీలకు డిపిఎస్ ఇవ్వాలి

నల్గొండలోని భారత ఆహార సంస్థ (ఎఫ్ సిఐ)లో పనిచేస్తున్న 301 మందికి డైరెక్టు పేమెంట్ సిస్టమ్ (డిపిఎస్) అమలు చేయాలని ఎఫ్ సిఐ హమాలీ వర్క్స్ యూనియన్ (సిఐటియు) ఆధ్వర్యంలో మార్చి 22న నల్గొండలో ప్రదర్శన చేసి కలెక్టర్ వినతిపత్రం ఇచ్చారు. ఎఫ్ సిఐ జిల్లా మేనేజర్ కార్యాలయం ముందు ధర్నా నిర్వహించారు. ధర్నాలో నాయకులు మాట్లాడుతూ 1983 నుండి 2003 వరకు 20 సంవత్సరాలు 301 మంది కాంట్రాక్టు సాఫైటీ ఏర్పాటు చేసుకొని హమాలీ ఎగుమతి, దిగుమతి పనులు నిర్వహిస్తున్నారు. 2003లో 101 మందికి మాత్రమే డిపిఎస్ ప్రవేశపెట్టినది. మిగిలిన 200 మందికి డిపిఎస్ ఇవ్వాలని సెంట్రల్ లేబర్ కమిషనర్ కి విన్నవించగా గౌదామ్ సామర్థ్యం పెంచి మిగతా వారికి కూడా డిపిఎస్ ఇస్తామని గతంలో హామీ ఇచ్చారు. గౌదాంలలో పనిచేసే వారందరికీ డిపిఎస్ ఇవ్వాలని డిమాండ్ చేశారు.



ఈ ధర్నాలో సిపిఎం జిల్లా కార్యదర్శి నంద్యాల నర్సింహారెడ్డి పాల్గొని మాట్లాడుతూ హమాలీలందరికీ డిపిఎస్ వచ్చేవరకు పోరాడాలని అందుకు సిపిఎం మద్దతుంటుందన్నారు. ఈ ధర్నాలో సిఐటియు జిల్లా నాయకులు సయ్యద్ హశం, సిఐటియు డివిజన్ అధ్యక్షులు దండెంపల్లి సత్తయ్య, కార్యదర్శి అవుట రవీందర్ మండల కార్యదర్శి అద్దంకి నర్సింహ, ఎఫ్ సిఐ హమాలీ యూనియన్ అధ్యక్ష, కార్యదర్శులు పి.మల్లయ్య, అంజయ్య, శ్రీహరి, లింగయ్య, బిక్షం, మదుసూదన్, జానయ్య, రామచంద్ర తదితరులు పాల్గొన్నారు.

మహిళా మున్సిపల్ వర్కర్స్ రాష్ట్ర సదస్సు

శ్రామిక మహిళా ఉద్యమం అంతర్జాతీయ మహిళా దినోత్సవ శతవార్షికోత్సవాలు సభ మార్చి 5న హైదరాబాద్ సుందరయ్య విజ్ఞాన కేంద్రంలో ఎపి మున్సిపల్ వర్కర్స్ & ఎంప్లాయిస్ యూనియన్ నిర్వహించిన మున్సిపల్ మహిళా రాష్ట్ర సదస్సు జరిగింది. మున్సిపాలిటీలో, కార్పొరేషన్ లో అత్యధికులు శ్రామిక మహిళలు పనిచేస్తున్నారని, వీరికి పనిగంటలు లేవు, కనీస వేతనాలు అమలు కావడంలేదని, వేతనాల్లో కట్ చేసిన పిఎఫ్ డబ్బులు వారి ఖాతాల్లో జమ కావడంలేదు. రోడ్లపై పని చేస్తూ ప్రమాదాలకు గురై ప్రాణాలు కోల్పోతున్నారు. మూలిగే నక్కపై తాటిపండుపడ్డట్లుగా అసలే ఉద్యోగ భద్రతలేని పరిస్థితుల్లో మున్సిపాలిటీలోకి యంత్రాలను తెచ్చి పోటీకి పెడుతున్నారు. ఇప్పటికే గ్రేటర్ హైదరాబాద్ లో స్వీపింగ్ యంత్రాలను తెచ్చారని, లైంగిక వేధింపులను అరికట్టేందుకు ప్రభుత్వం చట్టం చేయాలని 1997లో సుప్రీం కోర్టు తీర్పునిచ్చినా 13 సంవత్సరాలయినా ఆ తీర్పు అమలుకు నోచుకోలేదని ఆవేదన వ్యక్తం చేశారు. మున్సిపాలిటీలలో పనిచేస్తున్న మహిళలపై అధికారులు, పాలకవర్గాల వేధింపులతోపాటు, పోకిరీలు, వీధిరాడీల వేధింపులు అధికంగా ఉంటున్నాయని, ద్యూటీకి ఉదయం 4 గంటలకే బయలుదేరి వస్తుండగా రాష్ట్ర రాజధాని హైదరాబాద్ లోని పాతబస్తీలో రోడ్డు ఊడ్చే మహిళను ఆటోలో లాక్కెళ్ళి అత్యాచారం చేశారు. నిజామాద్ జిల్లా బోధన్ లో చిమ్మచీకటిలో మాటువేసి మున్సిపల్ మహిళలపై అత్యాచారం



చేసినా ప్రభుత్వం నిమ్మకునీరెత్తినట్లు వ్యవహరిస్తుంది. 1948 ఫ్యాక్టరీ చట్టంలో మహిళలతో రాత్రి షిఫ్టుల్లో పని చేయడాన్ని నిషేధించింది. 1961లో వచ్చిన ప్రసూతి సౌకర్యాల చట్టం అమలు కావడంలేదు. సమాన పనికి సమాన వేతన చట్టం అసమానతలకు గురౌతున్నది. మహిళా సాధికారత గురించి గొప్పలు చెప్పుకుంటున్న ప్రభుత్వం మహిళలకు జరుగుతున్న అన్యాయాలను, అత్యాచారాలను, దాడులను అరికట్టడంలో ఘోరంగా విఫలమైందని, మహిళలను ద్వితీయ శ్రేణి పౌరులుగా నమాజం చూసేందుకు ప్రభుత్వమే దోహదపడుతున్నదని, మహిళా హక్కులు కూడా మానవ హక్కులే! అని సమాజం గుర్తించాలని, అందుకు అంతర్జాతీయ మహిళా దినోత్సవం మనకు స్ఫూర్తి కావాలని యూనియన్ కార్యదర్శి కె.వెంకటేశ్వరావు పిలుపునిచ్చారు. ఈ సదస్సుకు అధ్యక్షత కె.మంగమ్మ, వహించారు. యూనియన్ అధ్యక్ష, పాలడుగు భాస్కర్, ఉపాధ్యక్షులు పి.రాంబాయి, కె.సామ్రాజ్యం, తదితరులు ప్రసంగించారు. ★

జీవో 41, 42లను రద్దుకై

కృష్ణా జిల్లా కలెక్టరేట్ ను ముట్టడించిన అంగన్ వాడీలు

ఐసిడిఎస్ వ్యవస్థకు అంగన్ వాడీ ఉద్యోగులకు, లబ్ధిదారులకు ముప్పు తెచ్చే జీవో నెం 41, 42లను రద్దు చేయాలని కోరుతూ ఎపి అంగన్ వాడీ వర్కర్స్ & హెల్పర్స్ యూనియన్ (సిఐటియు) ఆధ్వర్యంలో ఫిబ్రవరి 19 కృష్ణా జిల్లా కలెక్టర్ కార్యాలయాన్ని ముట్టడించారు. జిల్లా వ్యాప్తంగా 21 ప్రాజెక్టుల నుండి 3000 మంది అంగన్ వాడీ ఉద్యోగులు ఈ కార్యక్రమంలో పాల్గొన్నారు.

ఈ సందర్భంగా ప్రధాన కార్యదర్శి ఎన్ సి హెచ్ సుప్రజ మాట్లాడుతూ రాష్ట్ర వ్యాప్తంగా వేర్పాటువాద ఉద్యమాలతో అట్టుడుకుతుంటే చాపకింద నీరులా ప్రభుత్వం అంగన్ వాడీలకు ముప్పుతెచ్చే 41, 42 జీవోలను అమలు చేయాలని ప్రయత్నిస్తుందన్నారు. ఇప్పటికే గ్రామాలలో రాజకీయ నాయకుల వేధింపులు ఉండగా ఈ జీవోలతో వారు మరిన్ని సమస్యలు ఎదుర్కోవలసి వస్తుందన్నారు. సిఐటియు జిల్లా

అధ్యక్షులు ఎన్ సి హెచ్ శ్రీనివాస్ మాట్లాడుతూ అంగన్ వాడీ కేంద్రాల ద్వారా అనేక పేద పిల్లలు లబ్ధిపొందుతున్నారన్నారు. అలాంటి ఐసిడిఎస్ ను నిర్వీర్యం చేయడానికి ప్రభుత్వం కుట్ర పన్నుతోందని, దాన్ని అంగన్ వాడీ ఉద్యోగులంతా ఐక్యంగా పోరాడి తిప్పి కొట్టాలన్నారు.

ఈ కార్యక్రమంలో అంగన్ వాడీ వర్కర్స్ & హెల్పర్స్ యూనియన్ జిల్లా కార్యదర్శి ఎ.కమల, జిల్లా అధ్యక్షురాలు ఆర్.రజీనారాణి జి.ప్రశాంతి, వై.లక్ష్మీప్రసన్న, కె.సుధారాణి, సిహెచ్.నాంచారమ్మ పి.రాజకుమారి మరియు సిఐటియు జిల్లా కార్యదర్శి ఎ.వెంకటేశ్వరరావు, పట్టణ కార్యదర్శి టి.చంద్రపాల్ నాయకత్వం వహించారు. ఈ కార్యక్రమానికి సిపిఎం పట్టణ కార్యదర్శి కొడాలి శర్మ, మున్సిపల్ వర్కర్స్ యూనియన్ నాయకులు పి.సూర్యనారాయణ రైస్ మిల్ వర్కర్స్ యూనియన్ నాయకులు తమ మద్దతు తెలియజేశారు. ★

కృష్ణా జిల్లా కలెక్టరేట్ వద్ద గ్రామసేవకుల ధర్మా

సమ్మెకాలంలో చేసిన ఒప్పందాలను అమలు చేయాలని కోరుతూ కృష్ణా జిల్లా కలెక్టరేట్ వద్ద గ్రామసేవకులు ఫిబ్రవరి 23న ధర్మా నిర్వహించారు. ఈ సందర్భంగా జిల్లా గ్రామసేవకుల సంఘం ప్రధాన కార్యదర్శి నిమ్మకూరి సుబ్బారావు మాట్లాడుతూ 2009లో 46 రోజులపాటు సమ్మె కాలంలో ప్రభుత్వం వ్రాతపూర్వకంగా చేసిన ఒప్పందాన్ని అమలు చేయాలని, డిమాండ్ చేశారు. గౌరవ అధ్యక్షులు పంచకర్ల శ్రీనివాసరావు మాట్లాడుతూ గ్రామసేవకులకు పిఆర్సి వర్తింపజేసి, నాల్గవ తరగతి ఉద్యోగులుగా గుర్తించాలన్నారు. పెరిగిన

ధరలకనుగుణంగా టిఎ, డిఎలు 100 రూపాయలకు పెంచాలన్నారు. సిపిఎం జిల్లా కార్యదర్శి వి. ఉమామహేశ్వరావు మాట్లాడుతూ గ్రామసేవకులను పార్టీటైమ్ ఉద్యోగులు అని చెబుతూ వీరితో వెట్టిచాకిరి చేయిస్తోందన్నారు. గ్రామసేవకుల సమస్యలు పరిష్కారమయ్యేవరకు తమ పూర్తి మద్దతు ఉంటుందని తెలియజేశారు. ఈ ధర్మాకు బొడ్డు వెంకటరత్నం, ఎన్. శంకరావు, పి. జయరాజు, ఎస్కె మస్తాన్, ఎన్. వెంకటేశ్వర్లు నాయకత్వం వహించారు. జిల్లాలోని 46 మండలాల నుండి 800 మంది గ్రామసేవకులు ధర్మాలో పాల్గొన్నారు.

మున్సిపల్ యూనియన్ గుంటూరు మహాసభలు


ఫిబ్రవరి 27న గుంటూరు జిల్లా నర్సరావుపేట ఎపి మున్సిపల్ వర్క్స్ & ఎంప్లాయిస్ యూనియన్ గుంటూరు జిల్లా 4వ మహాసభ చంద్రరావు అధ్యక్షతన జరిగింది. ఈ మహాసభకు రాష్ట్ర ప్రధాన కార్యదర్శి కె. వెంకటేశ్వర్లు, రాష్ట్ర కార్యదర్శి వి. నారాయణరావు, స్థానిక సిఐటియు నాయకులు రవిశంకర్ జిల్లా ప్రధాన కార్యదర్శి వై. నేతాజీ హాజరై కార్మికుల సమస్యలపై ప్రసంగించారు.

కె. వెంకటేశ్వర్లు మాట్లాడుతూ అనేక మున్సిపాలిటీలలో కనీస వేతనం 3900 రూపాయలు, పిఎఫ్, ఇఎస్ఐ అమలు చేయడం లేదని అన్నారు. నూతన పిఆర్సి ప్రకారం కాంట్రాక్టు వర్కర్స్ కు కూడా 7100 రూపాయల గురించి పోరాడాలన్నారు.

రాష్ట్ర కార్యదర్శి వి. నారాయణరావు మాట్లాడుతూ రేపల్లె, బాపట్ల మున్సిపాలిటీలో కాంట్రాక్టు కార్మికులకు గాని, పర్మినెంట్ కార్మికులకుగాని పిఎఫ్ సరిగా అమలు జరగటం లేదని వేధింపులు ఎక్కువగా ఉన్నాయన్నారు. వై. నేతాజీ కార్యదర్శిని వేదిక ప్రవేశపెట్టగా సభలో చర్చించి ఏకగ్రీవంగా ఆమోదించారు. గౌరవ అధ్యక్షులుగా వై. నేతాజీ, అధ్యక్షులు వెలివెల నారాయణరావు, ఉపాధ్యక్షులు ఐ. కిషోర్, రమేష్, ప్రధాన కార్యదర్శిగా పి. రామచంద్రరావు, కార్యదర్శి ఎస్. పార్వతి, శ్రీవాణి, కోశాధికారి డి ఇబ్రాయిల్ మరియు 15 మంది కమిటీ సభ్యులు ఎన్నికయ్యారు.

గ్రామసేవకుల సమస్యలపై కలెక్టర్ కు వినతి

రాష్ట్ర ప్రభుత్వం గ్రామసేవకులకు గతంలో ఇచ్చిన హామీలను వెంటనే నెరవేర్చాలని కోరుతూ గ్రామసేవకుల సంఘం రాష్ట్ర కార్యదర్శి వంగూరి రాములు డిమాండ్ చేశారు. సమస్యల పరిష్కారం కోసం ఫిబ్రవరి 22న ఖమ్మం కలెక్టరేట్ ఎదుట ధర్మా నిర్వహించారు. ఈ సందర్భంగా ఆయన మాట్లాడుతూ గతంలో గ్రామసేవకులు 46 రోజులపాటు సమ్మె చేసినప్పుడు సమస్యలు పరిష్కరిస్తామని ప్రభుత్వం ఇచ్చిన హామీలు నేటివరకు అమలు కాలేదన్నారు. ఖాళీ పోస్టులను భర్తీ చేయాలని గ్రామసేవకులను నాల్గవ తరగతి ఉద్యోగులుగా గుర్తించాలని డిమాండ్ చేశారు. ఖమ్మం జిల్లా కలెక్టర్ ఉషారాణికి



గ్రామసేవకుల సంఘం వినతిపత్రం ఇచ్చింది. కార్యక్రమంలో సిఐటియు జిల్లా కార్యదర్శి కళ్యాణం వెంకటేశ్వర్లు, సంఘం నాయకులు బాబూరావు, మంగయ్య, చిర్రా వెంకటేశ్వర్లు, తదితరులు పాల్గొన్నారు.

నెల్లూరు ముఠా వర్కర్స్ యూనియన్ నూతన కమిటీ ఎన్నిక

నెల్లూరు జిల్లా గూడూరు టౌన్ ముఠావర్కర్స్ యూనియన్ (సిఐటియు) సర్వసభ్య సమావేశం వివేనానంద రోడ్డు ఆఫీసులో మార్చి 10న డి. పోలయ్య అధ్యక్షతన జరిగినది. ముఖ్య అతిథిగా నెల్లూరు జిల్లా సిఐటియు ప్రధాన కార్యదర్శి జె. జనార్ధనరెడ్డి హాజరై ధరల పెరుగుదలను ప్రభుత్వం అవలంబిస్తున్న విధానాలను వివరించారు. ఆ విధానాలకు వ్యతిరేకంగా కార్మికవర్గం పోరాడవలసి ఉన్నదన్నారు. సిఐటియు డివిజన్ కార్యదర్శి టి. వెంకటరామిరెడ్డి మాట్లాడుతూ యూనియన్ సమావేశములు రెగ్యులర్ గా నిర్వహించుకోవాలన్నారు. కార్మికలోకం పత్రిక ఉపయోగాలు వివరించి, యూనియన్ సభ్యులు పత్రిక చందాదారులుగా చేరాలన్నారు. సిఐటియు డివిజన్ అధ్యక్షులు ఎన్. రాబర్టుగారు అసంఘటితరంగ కార్మికుల స్థితిగతులను వివరించి అందరు ఐక్యంగా పోరాడాల్సిన ఆవశ్యకతను వివరించారు. నూతన కమిటీ అధ్యక్షులు డి. పోలయ్య, ఉపాధ్యక్షులు ఎ. పోలయ్య, కార్యదర్శి ఎన్. రాబర్టులను ఏకగ్రీవంగా ఎన్నుకున్నారు.

మనకథ

అంతర్జాతీయ మహిళా దినోత్సవం నూరేళ్ళ చరిత్రను సంతరించుకుంది. అనేక విప్లవాల, విజయాల అనుభవాలను తనలో ఇముడ్చుకుంది. ఈ సందర్భంగా ప్రపంచవ్యాప్తంగా పలికే పేరు క్లారా జెట్కిన్. ఆమె చూపిన పోరాటాల బాటలో, హక్కుల సాధనకోసం ప్రయాణించిన బాటసారులు అనేకమంది. వారిలో ఒకరు దొమితిల బారియోస్ దచుంగారా. దక్షిణ అమెరికా ఖండంలోని “బొలీవియా” దేశస్థురాలు. అక్కడ తగరం గనుల్లో పని చేసే కార్మికుడి భార్య తదనంతరం గని కార్మిక సంఘానికి నాయకత్వం వహించే స్థాయికి ఎదిగారు.

1975లో అంతర్జాతీయ మహిళా సంవత్సరం సందర్భంగా ఐక్యరాజ్యసమితి మెక్సికోలో ఒక సమావేశం ఏర్పాటు చేసింది. “ సైగ్లో-20 గృహిణుల సంఘం” తరపున చుంగార ఈ సమావేశానికి ప్రతినిధిగా హాజరయ్యారు. ఆమె పోరాట చరిత్ర వల్ల, నిబద్ధ కృషి వల్ల ఐక్యరాజ్య సమితి ఆమెను ఈ సమావేశానికి ఆహ్వానించవలసి వచ్చింది. ఈ సమావేశంలో బొలీవియా ప్రతినిధిగా చురుకుగా పాల్గొన్న ఏకైక కార్మిక వర్గ స్త్రీ కావడంతో హాజరైన వారందరూ దొమితిల భావాలతో ప్రభావితమయ్యారు. అక్కడ మిగిలిన స్త్రీలు ఏ జీవితం గురించి ఉపన్యాసాలిచ్చారో దొమితిలా ఆ జీవితం గడిపారు. ఆమెకందిన గౌరవానికి కారణం అదే.

అదే సమావేశానికి న్యూయార్క్ నుండి హాజరైన మొయిమా వీజిర్ అనే జర్నలిస్టు దొమితిల ఉపన్యాసంతో ఉత్తేజితమై ఆవిడ అనుభవాలను పది మందికీ పంచాలని, ప్రపంచానికి చాటాలని భావించారు. ఆ క్రమంలో దొమితిల, మొయిమా వీజిర్ల మధ్య ఎన్నో ఇంటర్వ్యూలు, చర్చలు, సంభాషణలు జరిగాయి. రాబోయే తరాలకు తమ అనుభవాలు ఉపయోగపడాలనే ఒకే ఒక్క ఆశయంతో తన చరిత్రను పుస్తకంగా మలచటానికి దొమితిల ఒప్పుకుంది. ఆ కథే “మా కథ” మనందరికథ. దొమితిల 1937 మే 7న సైగ్లో-20లో జన్మించింది. తండ్రి గనిపోలీసు శాఖలో ఉద్యోగి. కార్మిక నాయకుడు, కార్మికుల కోసం ఒక వామపక్ష పార్టీ ఉండాల్సిన అవసరాన్ని గుర్తించినవారు.

బొలీవియాలో తగరం, వెండి, బంగారం, జింక్, ఇనుము మొదలైన ఖనిజాలు ఎంతో సమృద్ధిగా ఉన్నాయి. చమురు, ఖనిజవాయువు కూడా ముఖ్యమైన వనరులే. అడవులు, విశాలమైన గడ్డి భూములు కూడా ఉన్నాయి. అయినప్పటికీ 80% మంది దుర్భర దారిద్ర్యంలో మగ్గుతున్నారు.

బొలీవియాలో 1975 ప్రాంతంలో సుమారు 70,000 మంది గని కార్మికులు పనిచేస్తున్నారు. వారి జీవితాలు అత్యంత దయనీయంగా ఉంటాయి. ఏమాత్రం నివాసయోగ్యం లేని ఇళ్ళు,

మరుగుదొడ్లు, అన్ని వేళలా నీళ్ళురావు. గనిలో పని ఎప్పుడూ ఆగదు. 365 రోజులూ 3 షిఫ్టులతో నడుస్తుంది. గనిపరిసర ప్రాంతాలలో కార్మికులకు భోజన ఏర్పాట్లు ఉండవు.



దొమితిలా బారియోస్ ద చుంగార

జాతీయ ఆర్థిక వ్యవస్థకు రక్తము, చెమట వెచ్చించి పనిచేసినా ప్రతి ఒక్కరూ వారిని హీనంగా చూస్తారు. గనుల్లోని దుమ్ము, గ్రానైట్ పలుకులు ఊపిరితిత్తుల్లో చేరి చెడగొడతాయి. చివరికి వారు ‘సిలికోసిస్’ అనే వ్యాధితో రక్తం కక్కుకుని చనిపోతారు.

ఇటువంటి గని కార్మికుని భార్యగా జీవితం ప్రారంభించిన దొమితిల తాము ఏ విధంగా దోపిడీ చేయబడుతున్నది గ్రహించింది. విముక్తికి పోరాటం తప్ప మరో మార్గాంతరం లేదని నిశ్చయానికొచ్చింది. ఒక ప్రక్క గృహిణుల సంఘానికి, మరో ప్రక్క కార్మిక సంఘానికి నాయకత్వం వహిస్తూ విప్లవకారిణి మాటల్లో తెలుసుకుందాం.

గని కార్మికుని భార్య దినచర్య : నా భర్తకు మొదటి షిఫ్ట్ ఉన్నప్పుడు నాకు ఉదయం నాలుగింటికే తెల్లారుతుంది. లేచి ఆయనకు టిఫిన్ తయారుచేసి, నేను సమోసాలు (సత్తేనాలు) తయారు చేస్తాను. రోజుకు వంద సమోసాలు తయారు చేసి బజార్లో అమ్ముతాను. నా భర్త సంపాదనతో కుటుంబ అవసరాలు తీరవు గనుక నేను వేస్తేళ్ళకు చస్తేళ్ళు లాగా సంపాదిస్తాను. సగటున రోజుకు ఇరవై పిసోలు సంపాదిస్తాను. పిల్లలకు తినిపించి బడికి పంపుతాను. ఎనిమిది నుంచి పదకొండు దాకా సమోసాలు అమ్ముతాను. దుకాణానికి వెళ్ళి పొద్దువైన వరసలలో నుంచిని ఇంటికి కావలసిన సరుకులను తెచ్చుకుంటాను. గృహిణుల సంఘంలో పనిచేస్తాను. సలహాలకోసం అక్కడికొచ్చే స్త్రీలతో మాట్లాడుతుంటాను. మధ్యాహ్నం మరలా భోజనం తయారు చేసి, బట్టలుతుకుతాను. నీళ్ళు తెచ్చుకుని ట్యాంకులు నింపుకుంటాము. పిల్లల నోట్ పుస్తకాల్లో తప్పులు దిద్దాలి. మర్నాటి సమోసాల కోసం తయారు చేయాలి.

కొన్నిసార్లు అప్పటికప్పుడే పరిష్కరించాల్సిన సమస్యలను మా గృహిణుల సంఘం మధ్యాహ్నం పూట చర్చకు పెడుతుంది. అప్పుడు చేతిలో ఉన్న పనిని పక్కన పెట్టి పరిగెత్తాలి, సంఘంలో దాదాపు రోజూ రెండుగంటలు చేయాల్సిన పని ఉంటుంది. ఇది పూర్తిగా స్వచ్ఛందమైనది.

నా భర్త షిఫ్టును బట్టి నా పనుల సమయాన్ని

సవరించుకుంటూ ఉండాల్సి వస్తుంది. మా భర్తల సంపాదన తక్కువైనందున నేను సమోసాలు అమ్మినట్లుగానే ఇతర స్త్రీలు కూడా కుట్లు, అల్లికలు ఏదో ఒక పనిని చేసి సాంపాదిస్తారు. అటువంటి పని దొరకని వారు కూడా అనేకమంది ఉన్నారు.

ఇదీ మేం బతికే పద్ధతి. మా రోజులిట్లా గడుస్తాయి. నేను రోజూ పడుకునేసరికి అర్ధరాత్రి అవుతుంది. రోజూ నాలుగు గంటలూ, ఐదు గంటలు మాత్రమే పడుకోటానికి అలవాటైపోయాం మేం.

ఇది చూస్తే గని కార్మికుడు ఎట్లా రెండు రకాలుగా దోపిడీ చేయబడుతున్నాడో తెలుస్తుంది గదూ! భర్తకు అతి తక్కువ సంపాదన వల్ల పని మనిషిని పెట్టుకోలేము. స్త్రీలు ఇంట్లో చాల పని చేయాల్సి ఉంటుంది. నిజానికి స్త్రీలు ఇంట్లో చేసే పనంతా యజమానికోసమే. ఇంట్లో చేయాల్సిన పనుల్లో చాలా భాగం పిల్లలు కూడా చేస్తారు. ఇదంతా డబ్బివ్వకుండానే చేయించుకునే చాకిరీయే కదూ! యజమానులు రోజు రోజుకూ మరింత ధనికులౌతారు. కార్మికుల పరిస్థితి నానాటకీ హీనాతిహీనంగా మారిపోతుంది. ఐతే స్త్రీలు ఈ పనులన్ని చేస్తున్నప్పటికీ డబ్బు తెచ్చే పని భర్త చేస్తుంటారు కనుక. భర్త చేసేదే పని అనీ, స్త్రీలేమీ పని చేయరని ఒక అభిప్రాయం ఉంది. మా పట్ల ఎప్పుడూ ఈ చిన్న చూపు ఉండేది.

ఓ రోజు నాకోపట్టిక తయారు చేయాలనిపించింది. మా గని కార్మికుల భార్యలం రోజూ చేసే పనులన్నీ గాశాం. వీటన్నిటికీ పని మనిషి జీతం వేశాం. ఇవన్నీ కలిపితే మా భర్తలు నెలకు సంపాదించేదానికన్నా ఎంతో ఎక్కువ. ఇట్లా పని చేస్తామని మా భర్తలకు అర్థం చేయించాం.

ఈ వ్యవస్థ ఉన్నంతకాలం విషయాలిట్లాగే ఉంటాయి. అందుకే మన విప్లవ కారులు గెలవవలసిన మొట్టమొదటి యుద్ధం ఇంట్లోనే జరపాలి. స్త్రీని, పురుషుణ్ణి, పిల్లల్నీ కార్మికవర్గ పోరాటాల్లో పాలుపంచుకునేట్టు చేయడం అనే ఈ యుద్ధం మనం తప్పకుండా గెలవాలి. అప్పుడు మాత్రమే ఇల్లు శత్రువు చొరబడలేని ఒక దృఢమైన కేంద్రం అవుతుంది. ఆడవాళ్ళు ఇంట్లోనే ఉండాలని, సంఘాలు, రాజకీయాలు వంటి వ్యవహారాల్లో కలుగజేసుకోవద్దని చెప్పే బూర్జువా భావాన్ని తోసేసి మనం పరిస్థితి పట్ల సరైన భావాలు ఏర్పరచుకోవడం అత్యవసరం ఆమె కూడా భాగమే. అది గని పనైనా కానివ్వండి, ఫ్యాక్టరీ పనైనా కానివ్వండి అంతే గదూ! కార్మికసంఘం : ఒక నాయకుడో, నాయకురాలో జైల్లో ఉన్నప్పుడు వాళ్ళ పట్ల ఆదరణ చూపడం ఎంత ముఖ్యమో తెలుసా? వ్యక్తిగతంగానే కాదు. వాళ్ళ కుటుంబాన్ని కూడా ఆదుకోవాలి. ఒక కామ్రేడ్ జైలుకి వెళ్ళి ఉన్నప్పుడు ఆ కుటుంబం పట్ల మనం చూపే ఆదరణ ఆ కామ్రేడ్ కి మరింత ప్రోత్సాహం ఇవ్వాలి. దానితో జైల్లోపడ్డ బాధలన్ని మరిచిపోగలుతాం. జైలు నుండి

ఇంటికొచ్చేసరికి పిల్లలు “నాన్నా, అమ్మ, కార్మికులు సంఘం వాళ్ళు మమ్మల్ని ఎంత బాగా చూసుకున్నారో” అంటే నీకెంత సంతోషం వస్తుంది? నువ్వు గనుక నిజాయితీ పరుడివో, గౌరవనీయుడివో అయితే ఇక నిన్ను నువ్వు మొత్తంగా జనానికి అర్పించుకుంటావు. నీ పట్ల, నీ కుటుంబం పట్ల అంత ఆత్మీయత కనపరిచిన, విశ్వాసం ప్రదర్శించిన నీ ప్రజలనుంచి ఇంకా భూమీద ఏ శక్తి నిన్ను విడదీయలేదు.

మా ఆడవాళ్ళు మగవాళ్ళతో సమానంగా పని చేస్తాం. మా అవసరాలు మా వంటింటి కుందేటి జీవితాన్ని మార్చుకొనేట్టు చేశాయి. పదిహేనేళ్ళ క్రితం కార్మికవర్గం ఎన్నో సమస్యలెదుర్కొంది. అలాంటి సమయంలోనే జీతాల పెంపుదల అడిగినందుకు మా కార్మిక నాయకులు కొందరు జైలు పాలయ్యారు. అప్పుడు ఒక డెబ్బై మంది స్త్రీలు తమ భర్తల విడుదల సాధించేందుకు సంఘటితమయ్యారు. పదిరోజుల నిరాహార దీక్షల తర్వాత ఆ స్త్రీలు తామడిగినవన్నీ సాధించుకున్నారు. అప్పటి నుండి ఒక నిర్మాణయుత సంఘంగా ఏర్పడాలని వాళ్ళలో ఆలోచన తలెత్తింది. అలా ఏర్పడిందే ‘సైన్లో-20 గృహిణుల సంఘం’

అప్పటి నుంచీ ఈ సంఘం మిగిలిన కార్మికవర్గ సంఘాలతో కలిసి ఉమ్మడి ప్రయోజనాలకోసం ముందడుగు వేస్తోంది. అందుకే ప్రభుత్వం మాపై కూడా దాడి చేసింది. వాళ్ళు మాలో చాలా మందిని నిర్బంధించారు. జైళ్ళలోకి తోశారు. ఈ పోరాటంలో పాల్గొన్నందుకు మాలో కొందరం పిల్లల్ని కూడా పోగొట్టుకోవలసి వచ్చింది. ఐనా మా సంఘం చనిపోలేదు. ఈ మధ్య కాలంలో కూడా నాయకులిచ్చిన పిలుపుకు స్పందించి నాలుగైదు వేల మంది స్త్రీలు ప్రదర్శనలు నిర్వహించటానికి సిద్ధపడ్డారు.

గృహిణుల సంఘం కూడా యూనియన్ లాగానే రూపొందించబడింది. దానిలాగే పనిచేస్తుంది. మాకు గని కార్మిక సంఘాల సమాఖ్యలోను, కేంద్ర కమిటీలోనూ స్థానం ఉంది. కార్మికవర్గం తీసుకునే లక్ష్యాలు నెరవేరేటట్టు చూడటంలో ఆమె మా పాత్ర వహిస్తారు.

మా పోరాటంలో స్త్రీ, పురుషులిద్దరూ కలిసి పాల్గొనేటట్టు చూడడమే మా ప్రధాన లక్ష్యం. అది సాధించినప్పుడే మనం మంచి రోజుల్ని చూడగలం. మేం చేసే పని అదే. మా గృహిణుల సంఘం కార్మికవర్గ ప్రయోజనాల రక్షణలో ఎంత బలీయమైన శక్తిగా ఉండగలదో రుజువు చేసింది.

“భావాలను, ప్రజల ఆకాంక్షలను బులెట్ చంపెయ్యలేదు”.

ఇటీవల హైదరాబాద్ నారాయణ గూడ వద్ద భవనం కూలి, చీమకుర్తిలో గ్రానైట్ గనులలో ప్రమాదం జరిగి మరణించిన కార్మిక కుటుంబాల రోధనలకు ఆలంబనగా).

పద్మశ్రీ

బాలుడి తెలివి

గౌతమ్ దేశాన్ని కౌశలుడు అనే రాజు పరిపాలించేవాడు. ఆయన పుట్టిన రోజు వేడుకలు చాలా ఘనంగా జరిగేవి. కౌశలుడు స్వయంగా ఆ వేడుకలలో పాల్గొంటాడు. ప్రజలకు తమ రాజును స్వయంగా చూసే అవకాశం ఆ ఒక్కరోజే వస్తుంది. ఎప్పటిలాగే ఆ సంవత్సరం కూడా గౌతమ్ దేశపు ప్రధాన నగర ప్రజలంతా ఒక విశాలమైన మైదానంలోకి చేరుకుని తమ రాజుగారి పుట్టినరోజు వేడుకలు జరుపుకోసాగారు. సాంస్కృతిక కార్యక్రమాలతోపాటు ప్రజలను సంతోషపర్చటానికి రాజు ఆస్థానపు ఉద్యోగులు రకరకాల పోటీలు పెట్టి గెలిచిన వారికి మంచి బహుమతులు ఇవ్వసాగారు.

సుజన్ వది సంవత్సరాల కుర్రాడు. తన తండ్రితోపాటు ఆ వేడుకలకి వచ్చాడు. తను కూడా ఏదైనా పోటీలో పాల్గొనాలనే ఉత్సాహంతో మైదానమంతా కలియతిరుగుతున్నాడు. ఒకచోట ఎదురెదురుగా ఇద్దరు వ్యక్తులు కూర్చుని ఉన్నారు. వారి చేతులు నిటారుగా బిగుసుకుపోయేలా మోచేతుల దగ్గర చెక్కముక్కలు కట్టి ఉన్నాయి. వారు తమ చేతులను నిలువుగా కదల్చగలరు కానీ ముడుచుకోలేరు. ఇద్దరి ముందు చెరో పాయసం ఉన్న పాత్ర ఉంది.


పోటీ నిర్వహిస్తున్న రాజోద్యోగి ఇలా చెప్పాడు. ఎవరి పాయసం వారే త్రాగాలి. ఒక చుక్క కూడా కింద ఒలకడానికి వీలు లేదు. ఈ షరతులకు లోబడి త్రాగిన వారు పోటీలో గెలిచినట్లు. అట్టివారికి మంచి బహుమతి ఇవ్వడం జరుగుతుంది.

ఆ ఇద్దరు వ్యక్తులు తమ చేతులతో తాగడానికి ప్రయత్నించారు. చేతులు అటుఇటు కదవ గలుగుతున్నారు. కానీ నోటి దాకా తెచ్చుకోలేకపోతున్నారు. కొద్దిసేపు ప్రయత్నించాక చేసేదేమిలేక పోటీ నుండి పక్కకు తప్పుకున్నారు.

“మరెవరైనా పోటీలో పాల్గొనాలి” అంటూ గట్టిగా అరిచాడు రాజోద్యోగి.

చుట్టూ మూగి ఉన్న జనానికి కూడా పాయసం తాగే పద్ధతేమిటో బోధపడలేదు. అందుకే ఎవరూ ముందుకు రావడానికి సాహసించలేదు.

“నాన్నా మనం ఈ పోటీలో పాల్గొందామా?” అని అడిగాడు సుజన్. “వద్దురా. పాయసం ఎలా తాగాలో



నాకూడా తెలీదు. ఓడిపోతాం” అని జవాబిచ్చాడు తండ్రి.

“మనం గెలుస్తాం. రా నాన్నా!” అంటూ సుజన్ తండ్రి చెయ్యి వట్టుకుని బలవంతంగా ముందుకు లాక్కుపోయాడు.

ఇక తండ్రికి కొడుకుతోబాటు పోటీలో కూర్చోక తప్పలేదు. వారిద్దరి మోచేతులకు చెక్క ముక్కలు పెట్టి కట్టేశారు.

అయోమయంగా చూస్తున్న తండ్రితో కొడుకు, “కంగారుపడకు నాన్నా. నా పాయసం గిన్నెను నీ చేతిలోకి తీసుకుని నాకు తాగించు. అలాగే నీ పాయసాన్ని నేను నీకు తాగిస్తాను” అన్నాడు.

తండ్రి కొడుకు చెప్పినట్లే చేసాడు. పాయసం గిన్నెను సుజన్ నోటికి అందించాడు.

ఈ దృశ్యం చూసి ఈ కుర్రవాడి తెలివితేటలకు జనం ఆశ్చర్యపోయారు. వెంటనే ఆనందంగా, అభినందనగా చప్పట్లు చరిచారు. చప్పట్ల శబ్దంతో ఆ ప్రదేశమంతా మారుమ్రోగిపోయింది.

ఈ విషయం తెలుసుకున్న చంద్రకాంత రాజు స్వయంగా అక్కడికి వచ్చాడు.

“భళా, పిన్నవయసులోనే గొప్ప తెలివితేటల్ని, సమయస్ఫూర్తిని ప్రదర్శించావు. ఆమోఘం! ఇక నుంచీ నీ సంరక్షణ బాధ్యత మేము తీసుకుంటున్నాం. మంచి చదువు చెప్పించడమే కాకుండా నువ్వు పెద్దయ్యాక మా రాజ్యానికి అంతరంగిక ముఖ్య సలహాదారుగా నియమిస్తాం” అంటూ ఆప్యాయంగా సుజన్ భుజం తట్టాడు కౌశలుడు.

మహిళా రిజర్వేషన్ బిల్లును అన్ని పార్టీలు ఆమోదించాలి

అంతర్జాతీయ మహిళా దినోత్సవ శత వార్షికోత్సవాలు జరుగుతున్న సందర్భంగా మహిళా రిజర్వేషన్‌ను కానుకగా ఇస్తామని భారత మహిళలకు యుపిఎ-2 ప్రభుత్వం వాగ్దానం చేసింది. 14 సంవత్సరాల తరువాతైనా బిల్లుకి గ్రహణం వీడుతుందని మహిళా లోకం ఉత్కంఠ భరితంగా ఎదురు చూసింది. ఎట్టకేలకు అనేక అవాంతరాల మధ్య మార్చి 9న రాజ్యసభలో బిల్లు ఆమోదం పొందింది. అనేక పార్టీలు ఊగిసలాడినా మహిళా బిల్లు డిమాండును ముందుకు తేవటంలోను, మహిళా ఉద్యమాలకు వెన్నుదన్నుగా నిలవటంలో వామపక్షాలు నిబద్ధతతో వ్యవహరించాయి. దేశ జనాభాలో సగభాగంగా వున్న మహిళలు లింగ అసమానత నుండి సమానత్వ దిశగా పయనించడానికి ఇది ఒక ముందడుగు. మహిళల అభివృద్ధికి అవరోధంగా వున్న పూర్వోన్యత సంగతిని దెబ్బకొట్టేందుకు ఇది ఒక మెట్టు. లోకసభలో మరియు అసెంబ్లీలో మహిళా బిల్లు ఆమోదం పొందితే మహిళల సంఖ్య ప్రస్తుతం వున్న 59 నుండి 181 స్థానాలకు పెరుగుతుంది. మన అసెంబ్లీలో 35 నుండి 98 స్థానాలకు పెరుగుతుంది.

జాతీయోద్యమంలో భాగంగా మహిళా ఉద్యమాలు సమానత్వం, ఓటుహక్కు కోసం నినదించాయి. దీనితో మన రాజ్యాంగం స్త్రీ పురుష సమానత్వ హక్కు కల్పించింది. అయినా ఆరు దశాబ్దాల తర్వాత కూడా మన చట్ట సభలలో ఐదు నుంచి పదిశాతానికే మహిళల స్థానం పరిమితమైంది. విధాన నిర్ణయాలు చేసే పార్లమెంటు, శాసనసభలో మహిళల ప్రాతినిధ్యం పెరగాలని మహిళా సంఘాలు దేశవ్యాప్త ఉద్యమం నడిపాయి. మహిళా ఓట్లు రాబట్టేందుకు అన్ని రాజకీయ పార్టీలు తమ ఎన్నికల ప్రణాళికలో రిజర్వేషన్ బిల్లుకి మద్దతు ప్రకటించాయి. కాని స్త్రీలను వంటింటికే పరిమితం చేయకపోతే తమ రాజకీయ గుత్తాధిపత్యానికి బీటలు పడతాయనుకునేవారు చట్టసభలలో మహిళలకు 33 శాతం కేటాయించడాన్ని జీర్ణించుకోలేకపోయారు. 1996లో యునైటెడ్ ఫ్రంట్ ప్రభుత్వం తొలిసారి మహిళా రిజర్వేషన్ బిల్లును ప్రవేశపెట్టినపుడు బిజెపికి చెందిన ఉమాభారతి అభ్యంతరాలు వ్యక్తంచేసింది. కుటుంబ జీవనం, సామాజిక సంబంధాలు దెబ్బతీసేదిగా ఉన్నందున తాము వ్యతిరేకిస్తున్నట్లు ఆర్ఎస్ఎస్ ప్రకటించింది. ఏకాభిప్రాయం లేనందున బిల్లును పార్లమెంటులో ప్రవేశపెట్టబోమని ఎన్ డి ఎ ప్రభుత్వం పేర్కొంది. బిఎస్పి, ఆర్జెడి, సమాజ్ వాది పార్టీలు కూడా మొదటినుండి వ్యతిరేకిస్తున్నాయి. చివరికి మహిళలయిన మమతా బెనర్జీ, మాయావతిలు కూడా బిల్లును వ్యతిరేకించారు. ఒబిసి, మైనార్టీ మహిళల కోసం పోరాడుతున్నట్లు ప్రకటిస్తున్న ఆర్జెడి, సమాజ్ వాదీ పార్టీలు తాము బలంగా ఉన్న రాష్ట్రాలలో మహిళలకు సీట్ల కేటాయింపులో వివక్ష చూపుతున్నాయి. యుపి, బీహారు అసెంబ్లీలో పరిశీలిస్తే యుపిలో 431 స్థానాలకు మహిళలు-31 మంది, బీహార్లో 234 స్థానాలకు 21 మంది మాత్రమే మహిళలున్నారు. దీన్నిబట్టి కేవలం ఒబిసి పేరు చెప్పి బిల్లును అడ్డుకోవటమే ఈ పార్టీల అసలు ఉద్దేశ్యం.


ఎస్సి, ఎస్టి లకు మన రాజ్యాంగం చట్టసభలలో రిజర్వేషన్లు కల్పించింది. ఒబిసిలకు రాజ్యాంగం ఎటువంటి రిజర్వేషన్లు కల్పించలేదు. ఈ అంశంపైన పార్లమెంటు విడిగా చర్చను చేపట్టి ఒక నిర్ణయానికి రావాలని మహిళా సంఘాలు పదే పదే కోరుతున్నాయి.

ఐక్యరాజ్యసమితి 1975లో అంతర్జాతీయ మహిళా సంవత్సరాన్ని ప్రకటించింది. స్త్రీల హక్కుల కోసం సమానత్వం కోసం, సామాజిక ఆర్థిక హోదాపెంచడంతో పాటు రాజకీయ వ్యవస్థలో వారి ప్రాతినిధ్యాన్ని పెంచాలని, అన్నిసంస్థలలో మహిళలకు రిజర్వేషన్లు కల్పించాలని ఉద్యమాలు జరిగాయి. ఫలితంగా 1993లో 73,74 రాజ్యాంగ సవరణ ద్వారా పంచాయితీరాజ్ సంస్థలో స్త్రీలకు రిజర్వేషన్ కల్పించారు. దీనితో దేశవ్యాప్తంగా 10 లక్షల మంది పైన మహిళలు స్థానిక సంస్థలలో ప్రజాప్రతినిధులు కాగలిగారు. వీరు రాజకీయాలలో ముఖ్య భూమికను పోషించగలుగుతున్నారు. హక్కులను కాపాడుకునేందుకు ఎన్నోత్యాగాలు, పోరాటాలు చేసి తమ పరిపాలనాదక్షతను చాటుకుంటున్నారు. పూర్వోన్యత సాంప్రదాయాలను సవాల్ చేస్తున్నారు. 1996 లోనే గీతాముఖర్జీ నాయకత్వాన పార్లమెంటరీ సెలెక్ట్ కమిటీనేర్పాటు చేశారు. సెలెక్ట్ కమిటీ యధాతథంగా బిల్లును పార్లమెంటులో ఆమోదానికి పెట్టమని కోరింది. ఏదైనా సవరణలు కావాలంటే భవిష్యత్లో మార్పులు చేయవచ్చని తెలిపింది. 1996 నుండిఎన్ డి ఎ, యుపిఎ ప్రభుత్వాలు బిల్లుపై ఏకాభిప్రాయం పేరుతో అటకెక్కించాయి.

అతి పెద్ద ప్రజాస్వామ్య దేశంలో సగ భాగంగా ఉన్న మహిళలు 10 శాతానికి మించి లేరు. మనకన్నా వెనుకబడిన దేశాలైన పాకిస్తాన్లో 346 స్థానాలకు 60, ఆఫ్ఘనిస్తాన్లో 186కు 65, నేపాల్లో 33 శాతం, రువాండాలో 48.80 శాతం, దక్షిణాఫ్రికాలో 34.80 శాతం, స్కొండినేవియా 48.6 శాతం మహిళలు ఉన్నారు. మహిళా రిజర్వేషన్ ద్వారానే మహిళల సమస్యలన్నీ పరిష్కారం కాకపోవచ్చు. సమాజంలోని అన్ని రకాల అసమానతలు పోయి ఆర్థికాభివృద్ధి సాధించినప్పుడే మహిళలకు నిజమైన సాధికారత లభిస్తుంది.

ఈ బిల్లుకు కూడా అనేక పరిమితులున్నాయి. 5 సంవత్సరాలకు ఒకసారి నియోజకవర్గం మార్పు అనేది కూడా కొంతమేర మహిళలకు ఆయా నియోజకవర్గం మీద అవగాహన పెంచకోవడానికి ఆటంకం కాగలదు. ఈ దిశలో ఒక ముందడుగు లోక్సభలో ఆమోదం పొందాలి. 50 శాతం అసెంబ్లీలు ఆమోదించాలి. ఈ అడ్డంకులన్ని అధిగమించాలి. ఎన్ని పరిమితులున్నప్పటికీ మహిళా సాధికారత దిశలో ఈ బిల్లు ఒక ముందడుగు. ఈ బిల్లును వెంటనే లోక్సభలో ప్రవేశ పెట్టి ఆమోదం పొందాలి. నిర్ణయాధికారాలలో మహిళల భాగస్వామ్యం పెరిగేందుకు అన్ని పార్టీలు సహకరించాలి.

- కె. స్వరూపరాణి



పాపం- పరిహారం

రవీందర్ కి ఒళ్ళుమండింది.

“ ఏంట్రా రమణ. ఆళ్ళు డబ్బు కట్టకుండా రేపురా, మాపురా అని ఎగేస్తుంటే చూస్తూ ఊరుకున్నారా? చందా కట్టందే కేబుల్ ట్రా చూపించేది?”

“అమాటే చెప్పా. కానీ ఆళ్ళసారు ఊరెళ్ళినాడంట. వారం పోయాక రమ్మంది మేడం” రమణ తనతప్పేం లేదన్నట్టు చెప్పాడు.

“మరిక్కడి డబుల్ స్టోరీ వాళ్ళమాటేంటి? ఆ కలెక్షన్ పట్టుకొచ్చావా?”

“లేదండీ. నిన్న కేబుల్ సినిమా మద్దెలో ఆగిపోయిందని ఆళ్ళు కంప్లేంటిచ్చారు. అదేంటయ్యిందో ఇంకా చూడాలిగా మరి” సంజాయిషీ ఇచ్చాడు.

“వెంటనే వెళ్ళి ఆడబుల్ స్టోరీ బిల్డింగ్ లో ఏం ప్రాబ్లెమో చూడండి. మన ఎగస్పార్టీ వాళ్ళు కేబుళ్ళు తెక్స్ తీసినారో ఏంటో” రవీందర్ గొణుక్కున్నాడు.

“చందరింకా రాలేదండీ. ఆడికి జొరవంట. కాస్త ఆలస్యంగా వస్తానన్నాడు. నిన్న రాత్రినైట్ డ్యూటీ కదా”

“సరేసరే. ఏడుకొండల్ని పిలుచుకెళ్ళు”. ఆర్డర్ వేశాడు రవీందర్.

“అట్టాగేనండి” అంటూ రమణ ఏడుకొండల్ని పిలవటానికెళ్ళాడు. షాళ్ళందరికీ కలిపి ఆ మిద్దెమీది చిన్న గదిలోనే. ఆఫీసు, టీవీ సెట్లు, రిసీవర్లు, వీడియో ప్లేయర్లు. గోడకలకు దగ్గరిగా అమర్చిన షెల్వులో అనేక టీవీ సెట్లు. వాటి రిమోట్లన్నీ ఒక బల్ల మీదుంచారు. చుట్టూ నాలుగు ప్లాస్టిక్ కుర్చీలు. నేలమీద తాగిఉంచేసిన టీ కప్పులు, ఖాళీ గ్లాసులు. ఒకటి, అరా బీరుకాయలు, సారాసీసాలు, రాత్రివేసే బూతు సినిమాలు చూసేటప్పుడు అందరూ కాసంత లాగించేస్తారు. నిన్న చూడబోతే చిల్లీ చికెన్ కూడా వచ్చినట్టుంది. వీటన్నిటికీ తోడు చెమటకంపు. బైట చిన్న వరండాలో ఒక టాయ్ లెట్. దానిపై నించి మెట్లు. సగం ఊడిన ఆమెట్లు ఎక్కితేనే గానీ డిష్ ఉంచిన భాగాన్ని చేరుకోలేరు. దాన్నించి వేళ్ళాడుతున్న రకరకాల వైర్లు, అవన్నీ లోపలుంచిన టీవీలకి, డివిడి ప్లేయర్లకి, సౌండ్ అడ్జస్ట్ మెంట్స్ కి కనెక్ట్లు. ఏవి దేనికో ఈ కిందున్న ఏడుకొండలికీ, ఆ ఏడుకొండలపైనున్న వాడికే తెలియాలి.

“ డబుల్ స్టోరీ బిల్డింగ్ లో రాత్రినించీ కేబుల్ రావటంలేదంట. సారెళ్ళి చూడమన్నారు. నువ్వొచ్చేదాకా నేనిక్కడుంటాలే”. రమణ సందేశం చేరేశాడు.

“నిచ్చిన పట్టేందుకెవరున్నారు? ఏడుకొండలడిగాడు.

“రాజారావున్నాడుగా”. రాజారావు పన్నెండేళ్ళ పనివాడనటంకంటే కూలీవాడనటం నయం. వాడిపని కేబులేసినా, జంక్షన్ బాక్స్ లో సమస్య వచ్చినా, విద్యుత్ పోల్ మీదికెక్కి చూడడం, కేబుల్ బిగించటం. అవునుమరి. ఆడయితే, చిన్న బరువు గనక, నిచ్చిన ఇరిగిపోడు. అనుకున్నాడు రమణ. రాజారావులాగే, సాధూ, చిన్నా ఇలాంటిపన్నే చేస్తారు.

మోటార్ సైకిల్ తీసి ఓ రౌండువేసుకొద్దామని బూటులేసుకట్టాడోలేదో, ఎలెక్ట్రిసిటీ డిపార్ట్ మెంట్ నుంచి సుబ్రహ్మణ్యం, సూర్యారావు ఊడిపడ్డారు.

“ఏం రవీందర్ బాగున్నావా?” సూర్యారావు అడిగారు.

“ఏం బాగులెండి. కస్తమర్లు డబ్బుకట్టరు. ఛానెళ్ళవాళ్ళు మేం డబ్బులు కట్టలేదని నోటీసులూ, గదమాయింపులూ”

ఇప్పుడేమీ మామూలు ఇవ్వలేననే విషయాన్ని లౌక్యంగా చెప్పాడు రవీంద్ర.

“అవున్నే. పీతకష్టాలు పీతవి. ఏదో, గవర్నమెంట్ నుంచి కొత్త జీవో వస్తుందంటున్నారు. ఇక ఈ విద్యుత్ స్తంబాల మీంచిమీరు కేబుల్ కట్టే వీలుండదంటున్నారు. అదే అసిస్టెంట్ ఇంజనీరుగారు మీకు చెప్పమన్నారు.”

“జీవో వచ్చేసిందా?” ఆత్రంగా అడిగాడు రవీందర్. “ఇంకాలేదులే. ఓ ఏడాది ఉందంట. అంతే రూలయ్యేసరికి”

“అహా! ఏం సార్ కూల్ డ్రింక్ ఏమన్న తీసుంటారా?” విషయం అర్థం అయింది రవీందర్ కి. ఇది నెలనెలా జరిగే భాగోతమే. ఎంతోకొంత చేతిలో పడితేగానీ వీళ్ళుకదలరు. భారంగా జేబులోంచి డబ్బుతీసి కూల్ డ్రింకులు, పకోడీలూ తెప్పించాడు.

బ్రేవ్ మని త్రెన్సి, వాళ్ళు నిష్క్రమిస్తూ చేసిన కరచాలనం మధ్య రెండు ఐదువందల నోట్లు నలిగిపోయాయి.

వెయ్యిరూపాయలకే జేబు బరువుఎంతో తగ్గినట్లయిపోయింది. రవీందర్ కి. వీళ్ళకి లంచాలిస్తాడని తన దగ్గరున్న వర్కర్లందరికీ తెలుసు. కానీ వాళ్ళకి తనిచ్చే జీతం ముఖ్యం గనుక నోరూసుకుని పడుకుంటారు నాయాళ్ళు. వాళ్ళదీ నంబరెక్కువైందంటే, యూనియన్ పెట్టెయ్యగలరు. అందుకేగా, చిన్న కుర్రాళ్ళని తను పల్లెనుంచి పనిప్పిస్తాని తెస్తాడు. వాళ్ళకిక్కడ ఉంటానికి ఓ వసారాగదిలాంటి షెడ్డు, ఈ కేబుల్ టీవీ గదిలో లెట్రిన్ ఉన్నాయి. అంటే తను గవర్నమెంటువారిలా వాళ్ళకి క్వార్టర్లు ఇచ్చినట్టు కాదూ. ఏదో ఒకటి వొండుకొనో, హోటల్ నుంచో తెచ్చుకుంటారు. కాస్తోకూస్తో ఇంటికి పంపుతారు. అయినా వాళ్ళు కాస్త వయసుపెరిగి వొదిలేస్తాం అంటే తనూ ఏమీ అనడు.

“ఇంకోడెవడినైనా పెట్టిపోరా” అంటాడు పెద్దరికంగా. “అబ్బ సారెంత మంచోడు, ఉంటానికి జాగా, నాలుగు డబ్బులు, ఆపైన ఫ్రీగా బోల్డంత టీవీ” అని మురిసిపోతారా వెర్రిబాగుల వాళ్ళు. అతనికి కావల్సిందీ అదే. తన నమ్మిన బంట్లలా చందర్, రమణ ఉన్నారు. వీళ్ళకి వైరింగ్, టీవిల పని బాగా వచ్చు. ఈ ఏడు కొండలు తనకి బాడీగార్లులాంటివాడు. వాడీ రాత్రిక్కడ బాగా తినీ, తాగీ ఉంటాడు. వాణ్ణేమీ అనలేడు.

ఆలోచిస్తూ బైక్ తీశాడు. ఈ లోగా మొబైల్ మోగింది. “రవీందర్ కేబుల్ నెట్ వర్క్ నా? ఏంటండీ, నిన్న రాత్రనగా కంప్లెంటిస్తే ఇప్పటిదాకా యాక్షన్ లేదు. బంధం, విధి, మహిళలు మహారాణులూ, అన్ని మిస్సయిపోయాం” తిట్టిపోస్తోంది ఆవిడ.

“లేదుమేడం, ఇప్పుడేగదా వానతగ్గింది. మా ఆపరేటర్లు వెళ్లారండి చూద్దానికి. ఏదో పైనుంచే ప్రాబ్లం మేడం”. ఆవిడకి నచ్చచెప్పాడు. ఇదీ మామూలే. ఎలక్ట్రిక్ స్తంభాలు తడిసుంటే ఎలా ఎక్కమనడం. అంతాపైన శాటిలైట్ లోనే పాడైందనేస్తే పోతుంది.” ఇవాళ చూస్తే, తిరగటానికి వీలయ్యేట్టులేదు” అని సణుక్కుంటూ వెనక్కి రాబోతుంటేనే వచ్చింది. కరెంటు షాకులాంటి వార్త.

“రాజారావు కరెంట్ స్తంభం మీంచి కరెంటు షాక్ కొట్టిపడ్డాడుసార్” రమణ గొంతులో భయం, కలవరం వినిపించాయి.

“ఎక్కడ?” రవీందర్ నోట్లోంచి అతికష్టమీద మాటబైటికొచ్చింది.

“డబుల్ స్టోరీ కాడే సార్”

“ఎవరైనా చూశారా?”

“లేదుసార్. కానీ ఆడిముఖం చూస్తే, ఏవైందో అని బయ్యంగుంది సార్, ఏం చేయడం?”

“ఎవరూ చూడలేదా! పక్కాయేనా? వెంటనే ఆ నిచ్చైన, టూల్ బాక్స్ పట్టుకుని ఆఫీసుకెళ్ళిపో. నేను చూసుకుంటాను. ఆ మాట అనడం అయితే అన్నాడుగానీ, మనసులో గుబులుగానే ఉంది. ఎప్పట్నించో కుర్రాళ్ళు కరెంటు స్తంభం ఎక్కడం భయంగా ఉందని మొరపెట్టుకుంటూనే ఉన్నారు. కానీ తనుమాత్రం ఏం చేయగల్గు? వేరే స్తంభాలేవాయె. అన్ని స్తంభాలు నాటాలంటే, తనసలు ఈ బిజినెస్సులో ఉండక్కర్లా. వేగంగా బైక్ ని ఇంటికి పోనిచ్చాడు. మర్నాడు పొద్దున్న, “వానలో కరెంటు షాకు తగిలి గుర్తుతెలియని బాలుడి దుర్మరణం” అనే వార్తని పేపర్ లో చదువుకుని “గండం తప్పి, పిండం బైటపడిందిరా బాబూ” అనుకున్నాడు. యధావిధిగా రాజారావు ఇంటివాళ్ళకి కొంతడబ్బుమాటతప్పకుండా పంపి, తన అంతరాత్మకు పూలురగ్గు కప్పేశాడు రవీందర్.

(కార్మికలోకం కథల పోటీలో ప్రథమ బహుమతి పొందిన కథ)

- కాళీపట్నం సీతావసంతలక్ష్మి

వనిత వికాసం

స్వతంత్ర భారత స్వర్ణోత్సవాలు నారీ ప్రగతేమో నత్తనడక
అబలలపై అత్యాచారాలు
మహిళల మారణహోమాలు
పసిబాలలలూ కామాందుల చేత బలి
వికృత్యరాక్షస విజృంభణలో
వనితలు, బాలికలు విగత జీవులు
ఎప్పుడు ఇంకెప్పుడు భారతావనికి బంధ విముక్తి
వేదన గొంతులు కొంగు బిగించి వీరోచిత పోరు సలిపి
విజయబావుటాను ఎగురవేయండి సమానత్వంను
సాధించుటకై

రంగారెడ్డి కలెక్టరేట్ వద్ద

గ్రామసేవకుల ధర్నా



రంగారెడ్డి జిల్లా గ్రామసేవకుల సంఘం ఆధ్వర్యంలో ఫిబ్రవరి 22న కలెక్టరేట్ ముందు ధర్నా జరిగింది. ఇందులో గ్రామసేవకుల సంఘం రాష్ట్ర ఉపాధ్యక్షులు పాలడుగు భాస్కర్ ప్రసంగించారు. రాష్ట్ర ప్రభుత్వం 2009లో జరిగిన 46 రోజుల సమ్మె సందర్భంగా డిపి 50 నుండి 100 రూపాయలకు పెంచుతామని, స్థానిక సమస్యలు సిసిఎల్ఎ ద్వారా పరిష్కరిస్తామని ఇచ్చిన హామీని అమలుచేయలేదన్నారు. ఖాళీ పోస్టులను భర్తీ చేయాలని, ప్రమోషన్లు కల్పించాలని, పిఆర్ సి వర్తింపజేయాలని డిమాండ్ చేశారు. సంఘం జిల్లా గౌరవాధ్యక్షులు జి.నర్సింహులు, అధ్యక్షులు ఎన్.డి.అమీరుద్దీన్, ప్రధాన కార్యదర్శి పి.బాల్ రాజ్ తదితరులు ప్రసంగించారు. ఈ కార్యక్రమంలో ఈస్ట్ డివిజన్ అధ్యక్షులు ఎం.కృష్ణ, కార్యదర్శి ఎన్.రమేష్, చేవెళ్ళ డివిజన్ అధ్యక్షులు తాజుద్దీన్, ప్రధాన కార్యదర్శి ఎన్.నర్సింహ, ఉపాధ్యక్షులు నరేందర్, వికారాబాద్ డివిజన్ కార్యదర్శి బాలకిష్టయ్య, రఘుపతి, రాములు, హన్మయ్య, రత్నం, తదితరులు పాల్గొన్నారు. ఎఓ రాజేష్ కుమార్ ధర్నా వద్దకు వచ్చి గ్రామసేవకుల డిమాండ్ల నినతిపత్రాన్ని తీసుకుని సమస్యలు పరిష్కరిస్తామని హామీ ఇచ్చారు.

ప్రీతిలత

భగత్ సింగ్ ను ఉరితీసినందుకు
ప్రతీకారంగా పంజాబ్ యూరోపియన్
క్లబ్ పై దాడి చేసింది. 1932 సెప్టెంబర్
25న దాడి చేసి తీవ్రంగా గాయపడింది.
సెప్టెంబర్ 29న అసువులు బాసింది.
జాతీయ ఉద్యమ తొలినాళ్ళలో బ్రిటిష్
వారిని ఎదిరించి ప్రాణాలోడ్డిన తొలి
వీరవనిత ప్రీతిలత 1919-1932



జ్యోతిబసుకు జోహార్లు

“విశ్వశాంతికే వెన్నెల”

“సమతామమతల మల్లెలా”

గంగమ్మ (బెంగాల్) తల్లికి బిడ్డదోయమ్మా

సాగర గర్భాన ముత్యమోయమ్మా

భారతగనిలో రత్నమోయమ్మా

బంగారు భవితకు భానుదోయమ్మా

మానవమూర్తికి జోహార్లు

మార్క్సిస్టు జ్యోతికి జోహార్లు

మహనీయునికే జోహార్లు

జ్యోతిబసుకు జోహార్లు

లోకికశక్తుల వాణివోయమ్మా

సంకీర్ణ ప్రభుతల బాణివోయమ్మా

వామపక్షాల సారదోయమ్మా

విప్లవమూర్తుల వారదోయమ్మా.....మానవ మూర్తికి జోహార్లు

కన్నీటి కడలిలో చుక్కానివోయమ్మా

మందేటి బతుకుల్లో పచ్చనీ చెట్టమ్మా

బలహీన వర్గాల బావుటోయమ్మా

ఎర్రాని జెండలో మెరిసేటి మెరుపమ్మా...మానవ మూర్తికి

జోహార్లు

గ్రామీణ ప్రగతికి ప్రాణమోయమ్మా

నగరాభివృద్ధికి ప్రేరణోయమ్మా

భూసంస్కరణలకు ఆద్యుడోయమ్మా

పేదలపాలిటి పెన్నిదోయమ్మా.....మానవ మూర్తికి జోహార్లు

కుమిలేటి గుండెల దేవుడోయమ్మా

కోట్లాది శ్రామికుల ఆప్తుడోయమ్మా

మత మోఢ్యమే కూల్చి రుఖ్మిరిదోయమ్మా.....మానవ

మూర్తికి జోహార్లు

కాలేటి కడుపుల కలిఅంబలోయమ్మా

కార్మిక కర్షక ఊపిరోయమ్మా

మహిళ చైతన్య దీపికోయమ్మా

విద్యార్థి యువజన ఉద్వేగమమ్మా..... మానవ మూర్తికి జోహార్లు

ఆశావాదుల శిఖరమోయమ్మా

బడుగు జీవుల బురుజువోయమ్మా

కత్తిలేని కనకమోయమ్మా

కమ్యూనిస్టుల వజ్రమోయమ్మా....మానవ మూర్తికి

జోహార్లు

కీర్తి చంద్రికల జ్యోతివోయమ్మా

మరణంలేని ఖ్యాతి ఓయమ్మా

విశ్వశాంతికే వెన్నెలోయమ్మా

సమతా మమతల మల్లె ఓయమ్మా.....మానవ మూర్తికి జోహార్లు

-సూర్యం

వినిమయ ధరల సూచిక

(బేస్ 2001 = 100)

సెంటర్ సీరిస్	అక్టోబర్	నవంబర్	డిసెంబర్	జనవరి
హైదరాబాద్	157	158	161	161
గుంటూరు	168	171	175	176
విశాఖపట్నం	163	165	166	168
వరంగల్	181	189	190	197
విజయవాడ	170	173	176	178
గోదావరి ఖని	178	180	182	188

రాష్ట్ర సీరిస్

విజయనగరం	180	184	185	185
రాజమండ్రి	174	178	179	180
జగ్గయ్యపేట	179	182	183	184
తిరుపతి	170	173	174	175
కొత్తగూడెం	174	177	178	179
నిజామాబాద్	179	183	184	155
ఆలిండియా	169	162	169	172
ఏ.పి.	170	170	175	177

లింకింగ్ ఫ్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
రాజమండ్రి	2.55	1.81	4.26
వరంగల్	2.36	1.90	4.75
ఎన్ఎస్బి కాంప్లెక్స్	-	1.89	4.21
గోదావరిఖని (ఎవజిపి)	2.49	-	4.45
విజయవాడ	-	-	4.28
విజయనగరం	-	-	3.93
కొత్తగూడెం	-	-	4.58
నిజామాబాద్	2.52	-	-

కార్మికులకు మద్దతుగా మరా తీర్పు

ఎడారిలో నీటి చెలమలు కనపడుతున్నాయి. సరళీకరణ, ప్రైవేటీకరణ, ప్రపంచీకరణ ప్రభావం పడి కార్మికులకు వ్యతిరేకంగా కోర్టు తీర్పులు వస్తున్న రోజులివి. ఇటీవల వచ్చిన రెండు తీర్పులు మాత్రం దీనికి భిన్నంగా కార్మికుల హక్కులను కాపాడాయి. మొదటిది జనవరిలో ఇద్దరు న్యాయమూర్తుల సుప్రీంకోర్టు బెంచి ఇచ్చిన తీర్పు. (ఫిబ్రవరి కార్మికలోకం సంచికలో వచ్చింది.) ఇప్పుడు మనం చెప్పుకునే రెండో తీర్పు ఫిబ్రవరి నెలలో మద్రాసు హైకోర్టు ఇచ్చింది.

పనిలో గాయపడిన కార్మికునికి లేదా చనిపోయిన కార్మికుని కుటుంబానికి 'వర్క్మెన్ కాంపెన్సేషన్ ఏక్టు 1923', ప్రకారం నష్టపరిహారం ఇవ్వాలి. కానీ నష్టపరిహారం లెక్కకోసం నెల వేతనాన్ని గరిష్టంగా 4 వేల రూపాయలుగా మాత్రమే తీసుకోవాలని చట్టం పరిమితి పెట్టింది. ఈ పరిమితిని ఎత్తివేయాలని ఫిబ్రవరి 8న మద్రాసు హైకోర్టు న్యాయమూర్తి ఎన్.కిరుబాకరన్ తీర్పు ఇవ్వటం హర్షదాయకం. న్యాయమూర్తి చేసిన పరిశీలన, ఇచ్చిన తీర్పు కార్మికులకు ప్రయోజనం చేకూరుస్తుంది.

“కనీస వేతనాలు నిర్ణయించవచ్చు. కానీ వాటిపైన ఎటువంటి పరిమితి ఉండరాదు. గరిష్ట వేతన పరిమితి పెట్టటం కార్మికర్గ ప్రయోజనాలకు హానికరం. ఆర్టికల్ 19(1) (జి) (వృత్తిని చేసుకునే హక్కు) మరియు 21 (జీవించే హక్కు) క్రింద గ్యారంటీ చేయబడిన కార్మికుల ప్రాథమిక హక్కులకు ఇది భంగం కలిగిస్తుంది. చట్టంలోని సెక్షన్ 4(1) వివరణ-2 క్రింద 4000 రూపాయలు గరిష్టవేతన పరిమితి పెట్టడం, చట్టం లక్ష్యాలకే వ్యతిరేకం. చట్టాన్ని సవరించటానికి ఇది సరైన సమయం”మంటూ న్యాయమూర్తి ఇచ్చిన తీర్పు లక్షలాది మంది కార్మికుల్లో ఆశలు రేపుతుంది.

ఇది ఆగస్టు 20, 2003 సంవత్సరంలో జరిగిన ఒక ప్రమాదానికి ఇచ్చే నష్టపరిహారం విషయంలో వచ్చిన తీర్పు. ఆ రోజు ప్రమాదంలో ఒక భవన నిర్మాణ కార్మికుడు 80 శాతం అంగవైకల్యం పొందారు. 3 లక్షల రూపాయలు నష్టపరిహారం ఇవ్వాలని క్లెయిము పెట్టారు. విచారించిన డిప్యూటీ లేబర్ కమిషనర్ కార్మికునికి రావల్సిన నష్టపరిహారాన్ని 4,34,650 రూపాయలుగా నిర్ణయించారు. ఈ అవార్డును వ్యతిరేకిస్తూ ఓరియంటల్ ఇన్సూరెన్స్ కంపెనీ హైకోర్టుకు వెళ్ళింది. క్లెయిము పెట్టిన వ్యక్తి కార్మికుడు. విధి నిర్వహణ సమయంలోనే ప్రమాదం జరిగింది. కాబట్టి డిసియల్ నిర్ణయించిన 4,34,650 రూపాయలు ఇవ్వాల్సిందేనని మద్రాసు హైకోర్టు తీర్పు ఇచ్చింది.

మోటార్ వాహనాల చట్టం, 1988 క్రింద నష్టపరిహారాన్ని నిర్ణయించటానికి అంగవైకల్యం, ఆదాముం కోల్పోవటం, ప్రేమ ఆప్యాయతలు కోల్పోవటం, పడే బాధలు అవస్థలు, తోడును కోల్పోవటం మరియు ఆస్తికి జరిగే నష్టాలను లెక్కలోకి తీసుకుంటారు. కానీ వర్క్మెన్ కాంపెన్సేషన్ చట్టం క్రింద ఆదాయాన్ని కోల్పోయే లెక్కకోసం అంగవైకల్యం ఒక్కదాన్నే లెక్కలోకి తీసుకోవటం సరికాదని న్యాయమూర్తి అభిప్రాయపడ్డారు. మోటార్ వాహనాల చట్టంతో సమానంగా వర్క్మెన్ కాంపెన్సేషన్ ఏక్టును కూడా సవరించాలని నొక్కి చెప్పారు. ఏదైనా ప్రమాదం ప్రమాదమేనని, బాధ బాధేనని, రెండు చట్టాలక్రింద వచ్చే నష్టపరిహారాల్లో తేడా ఉండకూడదని అన్నారు.

మద్రాసు హైకోర్టు న్యాయమూర్తి తన తీర్పులో జనవరి 5న ఇద్దరు న్యాయమూర్తుల సుప్రీంకోర్టు బెంచ్ తీర్పును గుర్తుచేసుకున్నారు. సుప్రీంకోర్టు న్యాయమూర్తి సింఘ్ పరిశీలనను పొందుపర్చారు. న్యాయమూర్తి సింఘ్ మాటల్లో “సామాజిక సంక్షేమ చట్టాలను అన్వయించటంలో కోర్టుల వైఖరిలో గణనీయమైన మార్పు వచ్చింది. ఆకర్షణీయమైన ప్రపంచీకరణ సరళీకరణ మంత్రాలు వేగంగా న్యాయ ప్రక్రియలోకి చొరబడుతున్నాయి. పారిశ్రామిక మరియు అసంఘటిత కార్మికుల బాధలపట్ల న్యాయస్థానాలు ఇంకెంతమాత్రం సానుభూతితో లేవనే భావన కల్పించబడింది. ఇప్పటి కేసులాగా అనేక కేసుల్లో కార్మికులకు న్యాయం తిరస్కరించబడింది. కార్మికులు చట్టవ్యతిరేకంగా సర్వీసు నుండి తొలగించబడుతున్నారు. ఒక మనిషికి జీవనోపాధి తిరస్కరించబడితే, అతని అన్ని ప్రాథమిక, చట్టపర హక్కులు తిరస్కరించబడినట్లే.”

“కావున ఆదేశిక సూత్రాలు భాగంగా ఉన్న రాజ్యాంగ స్ఫూర్తికి అనుగుణంగా కోర్టుల వైఖరి ఉండాలి. కార్మికులకు న్యాయాన్ని తిరస్కరించకూడదు. ప్రభుత్వ లేదా ప్రైవేటు యాజమాన్యాల అసంబద్ధ వాదనలను ప్రోత్సహించకూడదు.”

మద్రాసు హైకోర్టు న్యాయమూర్తిపై సుప్రీంకోర్టు తీర్పు ప్రభావం పడినట్లుంది. సుప్రీంకోర్టు ప్రకారమే తీర్పులన్నీ కార్మికులకు వ్యతిరేకంగా వస్తున్నాయి. ఈ రెండు తీర్పులు మాత్రం ఎడారిలో ఒయాసిస్సులు. మద్రాసు హైకోర్టు కోరినట్లుగా కేంద్ర ప్రభుత్వం వర్క్మెన్ కాంపెన్సేషన్ చట్టంలో మార్పులు చేయటానికి ముందుకు రావాలి.

✍ పి.అజయ్ కుమార్



గ్రామపంచాయితీ సిబ్బంది సమస్యలు పరిష్కరించాలని వరంగల్లో కలెక్టరేట్ ప్రదర్శనగా వెళుతున్న గ్రామపంచాయితీ ఉద్యోగులు



ఫిబ్రవరి 26న వరంగల్లో ఫలో కలెక్టరేట్కు తరలివస్తున్న నిరంతర విద్యార్థిరక్తులు



వరంగల్ జిల్లా మడికాండలోని తిరుమల హేచరీస్ వర్క్స్ సిబ్బందిలో చేరిన సందర్భంగా సిబ్బందియు జెండావిప్పురణ



జైల్భరో సందర్భంగా సిబ్బందియు నాయకులు గౌస్దేశాయ్, బి.రామాంజనేయులను అరెస్టు చేసి తీసుకెళుతున్న దృశ్యం.



నల్గొండ ఎఫ్సిఐ హమాలీలకు డిపిఎస్ సౌకర్యం కల్పించాలని జిల్లా మేనేజర్ కార్యాలయం ముందు ధర్నా.



అంతర్జాతీయ మహిళా దినోత్సవం సందర్భంగా వైద్య ఆరోగ్య శాఖ మహిళా ఉద్యోగుల రాష్ట్ర సదస్సు జరిగింది. ఈ సదస్సులో సిబ్బందియు ఉపాధ్యక్షురాలు ఎన్.పుణ్యవతి, అంగన్వాడీ యూనియన్ ప్రధాన కార్యదర్శి పి.రోజా, యునైటెడ్ మెడికల్ & హెల్త్ ఎంప్లాయిస్ యూనియన్ అధ్యక్ష, కార్యదర్శులు సి.హెచ్.రోజారాణి, భూపాల్, నాగరాజు, లక్ష్మణరెడ్డిలు పాల్గొన్నారు.



సమ్మేకాలపు ఒప్పందాలు అమలు చేయాలని ఫిబ్రవరి 22న వరంగల్లో ధర్నా చేస్తున్న గ్రామసేవకులు



వెనుజులారా సోషలిస్టు కమ్యూనిస్టులు

సోషలిజాన్ని నిర్మించడమే లక్ష్యంగా పెట్టుకున్న చావేజ్ నేతృత్వంలోని వెనుజులా ప్రభుత్వం తన దేశంలో ఇప్పటికే 184 సోషలిస్టు కమ్యూనిస్టు ఏర్పాటు చేసింది. స్థానిక సమస్యలను పరిష్కరించుకోవడానికి, స్థానిక ప్రాజెక్టులను అభివృద్ధి చేసుకోవడానికి, ఇరుగు, పొరుగు వారికి సహకరించడానికి ఏర్పడిన సామాజిక విప్లవ సంస్థలే ఈ కమ్యూనిస్టు. ఈ కమ్యూనిస్టు ద్వారానే వెనుజులారా సోషలిజం నిర్మించాలని చావేజ్ ప్రభుత్వం బావిస్తోంది. ఇప్పటి వరకు ఈ కమ్యూనిస్టు ద్వారా 706 ప్రాజెక్టులు చేపట్టారు. 23 మిలియన్ డాలర్లు ఖర్చు చేశారు.

సామాజిక ఉద్యానవనాలు, వ్యవసాయ క్షేత్రాలు నృప్తించడంతోపాటు ప్రజల అవసరాలను గుర్తించి వాటికనుగుణంగా పంపిణీ, వినియోగం వంటి కొత్త వ్యవస్థలను విస్తరించడానికి ఈ కమ్యూనిస్టు దోహదపడుతున్నాయి. ఇదంత పెట్టుబడిదారీ వ్యవస్థకు ప్రత్యామ్నాయంగా జరుగుతున్న ప్రయత్నం.

పాలస్తీనా భూభాగాలలో ఇజ్రాయిల్ నిర్మిస్తున్న ఆవాసాలు అక్రమమైనవని ఐరాస ప్రధాన కార్యదర్శి బాన్కిమూన్ అన్నారు. పశ్చిమాసియాపై ఏర్పడిన నాలుగు పక్షాల కమిటీ (రష్యా, అమెరికా, ఐరాస, యురోపియన్ యూనియన్) సమావేశం మాస్కోలో జరిగింది. సమావేశం కూడా ఇజ్రాయిల్ చర్యలను ఖండించింది. తూర్పు జెరూసలేములో ఇజ్రాయిల్ కోసం, ఆరు వందల కొత్త భవనాలు నిర్మించడాన్ని ఖండిస్తూ తూర్పు జెరూసలేము, వెస్ట్ బ్యాంక్ లో జనవాసాల కార్యకలాపాలన్ని అక్రమమేనని ఆయన అన్నారు.

గ్రీన్ కార్మికుల సార్వత్రిక సమ్మె

గ్రీన్ ప్రభుత్వం పొదుపు చర్యల పేరుతో కార్మికులపైన, ప్రజలపైన విపరీతమైన భారాలు మోపింది. కార్మికుల వేతనాలతో భారీ కోత విధించింది. కార్మికులు ఎన్నో పోరాటాల ద్వారా సాధించుకున్న సదుపాయాలను కూడా కుదించారు. దీనిపై ఆగ్రహానికి గురైన కార్మికులు ఇప్పటికే రెండుసార్లు దేశవ్యాప్త సమ్మె చేశారు. ఈ రెండేళ్ళ కాలంలో ఇది మూడో సార్వత్రిక సమ్మె. మార్చి 11న జరిగిన దేశవ్యాప్త సార్వత్రిక సమ్మెలో లక్షలాదిమంది ఉద్యోగ, కార్మికులు పాల్గొన్నారు. 24 గంటల సమ్మె పిలుపుతో విమానాలు, రైళ్ళు, బస్సులు, రవాణా రాకపోకలు నిలిచిపోయాయి. పాఠశాలలు, కళాశాలలు, ఆసుపత్రులు, ప్రభుత్వ కార్యాలయాలు స్తంభించాయి. నౌకా సిబ్బంది కూడా సమ్మెలో పాల్గొనడముతో జల రవాణా కూడా ఆగిపోయింది. ప్రభుత్వ పొదుపు చర్యలవల్ల పేదలు, కార్మికులు

మరింత దుర్భర దారిద్ర్యంలోకి నెట్టబడుతారని, కార్మికుల కుటుంబాలు వీధులపాటాయని కార్మిక నాయకులు ఆందోళన వ్యక్తం చేస్తున్నారు. కార్మికులు ప్రజలు కొనుగోలు శక్తి కోల్పోయిన తర్వాత ఆర్థిక పరిస్థితి మరింత దిగజారిపోయి సంక్షోభం తీవ్రం అవుతుందన్నారు. గ్రీన్ కమ్యూనిస్టు పార్టీ ఉద్యోగ, కార్మిక ఉద్యమాలకు నాయకత్వం వహిస్తోంది.

2.70 లక్షల మంది బ్రిటన్ కార్మికుల సమ్మె

1987 తర్వాత బ్రిటన్ ఇంత పెద్ద స్థాయిలో కార్మికులలో అసంతృప్తి పెల్లుబికింది. బ్రిటన్ ప్రభుత్వం సివిల్ సర్వీస్ నష్టపరిహార పథకాలలో విపరీతమైన మార్పులు చేయడాన్ని కార్మికులు, ఉద్యోగులు తిరస్కరిస్తున్నారు. ఈ మార్పులవల్ల కార్మికుల జీతాలలో వేలాది పౌండ్ల కోత విధించబడుతుంది. కార్మికులకు, ఉద్యోగులకు హానికరమైన ప్రభుత్వ నిర్ణయాన్ని నిరసిస్తూ ఉద్యోగ కార్మికులు 2 లక్షల 70 వేల మంది 48 గంటలపాటు సమ్మె చేశారు. దీంతో న్యాయస్థానాలు, రేవులు, జాబ్ సెంటర్స్, వివిధ ప్రభుత్వ, ప్రైవేటు కార్యాలయాలు, మూతపడ్డాయి. పార్లమెంట్, మ్యూజియం, రాయల్ కోర్టు సిబ్బంది కూడా సమ్మెలో పాల్గొన్నారు. ఒకప్పుడు పెట్టుబడిదారులకు మొనగాడిగా ఉన్న బ్రిటన్ లో కార్మికులు ఇంతపెద్ద ఎత్తున సమ్మె చేయడం శుభ సూచకం.

అవినీతి పరుల భరతం పట్టిన చైనా

చైనా అవినీతిపరుల భరతం పట్టింది. చైనా ఉక్కు పరిశ్రమలో అవినీతికి పాల్పడి భారీనష్టం తీసుకువచ్చిన ఒక ఆస్ట్రేలియా జాతీయుడు స్టెర్న్ , అతడి చైనా సహోద్యోగులు వాంగ్ యాంగ్, జీమిన్ క్వియంగ్, లియు కైక్యులను నేరస్తులుగా నిర్ధారించిన చైనా న్యాయస్థానం వారికి ఏడు నుంచి 14 సంవత్సరాలు వరకు జైలు శిక్ష విధించింది. వీరికి మరో 98 వేల పౌండ్లు నుంచి 508,000 పౌండ్ల వరకు జరిమానాలు కూడా విధించింది. వారి ఆస్తులను జప్తు చేసింది. వీరు లంచాలు దండుకుని తినడం వల్ల చైనా ఉక్కు పరిశ్రమకు తీవ్ర నష్టం వాటిల్లింది. 2003వ సంవత్సరం నుంచి 2009వ సంవత్సరం వరకు ఈ నలుగురు విదేశీ వ్యాపార కార్యకలాపాలు నిర్వహించే గనులరంగంలో దిగజం వంటి ఈ రియో ఐంటో పరిశ్రమలో అక్రమంగా ధనాన్ని కొల్లగట్టడమేకాకుండా, చైనా ఉక్కు కంపెనీలకు సంబంధించిన వాణిజ్య సంబంధమైన రహస్యాలను కూడా బయటికి చేరవేసారు. అందుకే వీరిపై కఠిన చర్య తీసుకుంది.

- మహమ్మద్ అబ్బాస్

విద్యుత్ షాక్కు గురైన మనోహర్కు తక్షణమే వైద్య సౌకర్యం కల్పించాలి.

విద్యుత్ శాఖలో విధి నిర్వహణలో విద్యుత్ షాక్కు గురైన 33/4 కెవి సబ్ స్టేషన్ ఆపరేటర్ పి.మనోహర్కు తక్షణమే వైద్యసౌకర్యం కల్పించాలని యునైటెడ్ ఎలక్ట్రిసిటీ ఎంప్లాయిస్ యూనియన్ (సిఐటియు) అనంతపురం, కర్నూలు జిల్లా రీజనల్ కార్యదర్శులు సి.ఆదినారాయణ, పి.నాగరాజు, జిల్లా నాయకులు ఎన్.సూర్యనారాయణ, నాగరాజు, జీలాన్, భాస్కర్, మురలి, కర్నూలు సిఐటియు జిల్లా ప్రధాన కార్యదర్శులు బి.రామంజనేయులు, ఎండి అంజిబాబులు డిమాండ్ చేశారు. విధి నిర్వహణలో విద్యుత్ షాక్కు గురై తీవ్రగాయాలు అయినప్పటికీ ఉన్నతాధికారులు స్పందించకపోవడంతో తోటి కాంట్రాక్టు కార్మికులే కర్నూలుకు తరలించారు. కర్నూలు ప్రభుత్వం ఆసుపత్రిలో సరైన వైద్యం అందించడంలేదు. అందువలన



వెంటనే అధికారులు స్పందించి విద్యుత్ షాక్కు గురైన పి.మనోహర్కు తక్షణమే వైద్యసౌకర్యం కల్పించి మెరుగైన వైద్యం అందించాలని డిమాండ్ చేశారు. అందుకు బాధ్యులైన అధికారులపై చర్యలు తీసుకోవాలని డిమాండ్ చేశారు.

పెదగంట్యాడ ఏరియా ప్రథమ మహాసభ

విశాఖ జిల్లా గంట్యాడ ఏరియాలో ఉన్న వివిధ రంగాల కార్మికులతో సిఐటియు పెదగంట్యాడ ఏరియా ప్రథమ మహాసభ మార్చి 19న నిర్వహించారు. ఈ సందర్భంగా సిఐటియు జిల్లా కార్యదర్శి కె.శ్రీనువాసరావు మాట్లాడుతూ కేంద్ర, రాష్ట్ర ప్రభుత్వాలు ప్రైవేటీకరణ పేరుతో తక్కువ జీతాలు ఇచ్చి ఎక్కువ పని చేయించుకుంటున్నాయి. స్టీల్ ప్లాంటు సిఐటియు కార్యదర్శి పులి గుర్రప్ప మాట్లాడుతూ కార్మికులుగా మనం కష్టపడి పని చేస్తే పనికి తగ్గ వేతనం ఇవ్వడంలేదన్నారు. సిఐటియు జిల్లా కమిటీ నాయకులు బి.ధిల్లిరావు మాట్లాడుతూ ఆశా కార్యకర్తలు, మధ్యాహ్నభోజన నిర్వాహకులకు పనితప్ప జీతం లేదని, అంగన్వాడీ కార్మికులు పోరాడితే జీతాలు పెరిగాయన్నారు. సిఐటియు నాయకులు కె.సుధాకర్, ఎం.గురుమూర్తి, బి.వెంకటరావు, డి.సత్యరావు, సిహెచ్.వెంకటరావు మాట్లాడారు.



మహాసభ సిఐటియు ఏరియా కమిటీని ఏకగ్రీవంగా ఎన్నుకుంది. అధ్యక్షులుగా డి.వెంకటరావు, ఉపాధ్యక్షులుగా హేమలత, దాలయ్య, జి.పెంటారావు, ప్రధాన కార్యదర్శిగా ఎం.సూరిబాబు, సహాయ కార్యదర్శిగా సిహెచ్ వెంకటరావు, మొగ్గ అప్పలరాజు, వరలక్ష్మి, కమిటీ సభ్యులుగా పాలపైడమ్మ, ఎం.రామారావు, జ్యోతి, గౌరి, ప్రభావతి, కె.సూరిబాబులు ఎన్నికయ్యారు.

విద్యుత్ కార్మికులకు హాబిబుల్లా సేవలు మరువలేనివి

విద్యుత్ సంస్థలోని ఉద్యోగ, కార్మికులకు సయ్యద్ హబిబుల్లా సేవలు మరువలేనివని యునైటెడ్ ఎలక్ట్రిసిటీ ఎంప్లాయిస్ యూనియన్ రీజనల్ గౌరవాధ్యక్షులు ఎండి అంజిబాబు పేర్కొన్నారు. ఆదివారం కార్మిక కర్షక భవన్లో మల్లికార్జున అధ్యక్షతన హబీబుల్లా సంతాపసభ జరిగింది. ఈ సంతాపసభలో అంజిబాబు మాట్లాడుతూ విద్యుత్ సంస్థలో పనిచేస్తున్న ఎన్ఎంఆర్, కంటింజెంట్ పేర్లతో పనిచేస్తున్న కార్మికులందరి పర్మినెంట్ చేయించిన ఘనత మన యూనియన్దేనన్నారు. రీజనల్ కార్యదర్శి పి.నాగరాజు మాట్లాడుతూ కార్మికులకు ఎటువంటి సమస్యలు వచ్చినా హబిబుల్లాగారు ప్రభుత్వం, యాజమాన్యంతో రాజీపడకుండా పరిష్కరించేవారని పేర్కొన్నారు. 15 సంవత్సరాలు 1104 యూనియన్ ప్రధాన కార్యదర్శిగా పని చేసి, ఆ యూనియన్లో కార్మికుల హక్కులకోసం పోరాడేతత్వం లేకపోయినందున తిరిగి యునైటెడ్ ఎలక్ట్రిసిటీ ఎంప్లాయిస్ యూనియన్ (సిఐటియు) ఏర్పాటులో కలకపాత్ర పోషించారన్నారు. సిఐటియు రాష్ట్ర కార్యదర్శి కె.సత్యం, జిల్లా కార్యదర్శి కె.సత్యం, న్యాయమూర్తి కె.సత్యం, శివప్రసాదు, దేవన్న, రుద్ర, శ్రీనివాసులు తదితరులు పాల్గొని మాట్లాడారు.



ప్రసాదరావు, వి.శ్రీహరి, సయ్యద్ హబిబుల్లా నాయకత్వంలోనే విద్యుత్ సంస్థలో సంస్కరణలకు వ్యతిరేకంగా సంస్థలోని అన్ని యూనియన్స్ను జెవిసిగా ఏర్పాటుచేసి ప్రభుత్వంపై ఒత్తిడి తెచ్చామని గుర్తుచేశారు. ఈ సంతాపసభలో కె.సత్యం, న్యాయమూర్తి, శివప్రసాదు, దేవన్న, రుద్ర, శ్రీనివాసులు తదితరులు పాల్గొని మాట్లాడారు.

అంబులెన్స్ అసోసియేషన్ ప్రథమ వార్షికోత్సవ వేడుకలు

నెల్లూరు జిల్లా ప్రైవేట్ అంబులెన్స్ అసోసియేషన్ ప్రథమ వార్షికోత్సవం సందర్భంగా మార్చి 17న నెల్లూరు జిల్లా ప్రైవేట్ అంబులెన్స్ అసోసియేషన్ (సిఐటియు) పతాకాన్ని నెల్లూరు నగర డిప్యూటీ మేయర్ మాదాల వెంకటేశ్వర్లు ఆవిష్కరించారు. ప్రభుత్వ ఆసుపత్రి ప్రాంగణంలో జరిగిన రక్తదాన శిబిరాన్ని సిపిఎం జిల్లా కార్యదర్శి టిపి భానురాజు ప్రారంభించారు. ఈ సందర్భంగా జరిగిన సభకి సిఐటియు నగర కార్యదర్శి అజయ్ కుమార్ అధ్యక్షత వహించగా ముఖ్య అతిథులుగా వైద్య విధాన పరిషత్ జిల్లా కో ఆర్డినేటర్ డా॥ఎల్.చెన్నయ్య, డిప్యూటీ మేయర్ మాదాల వెంకటేశ్వర్లు, యూనియన్ గౌరవాధ్యక్షులు డి.ప్రసాద్ పాల్గొన్నారు. భానురాజు మాట్లాడుతూ అంబులెన్స్ యూనియన్ స్థాపించడం సంతోషకరమని, అలాగే సుమారు 50 మంది కార్మికులు తమ రక్తాన్ని ప్రభుత్వ ఆసుపత్రికి దానం చేయడం వల్ల ఎంతోమంది పేద ప్రజల ప్రాణాలు కాపాడబడుతున్నాయని అభినందించారు. జిల్లా కో ఆర్డినేటర్ డా॥ఎల్.చెన్నయ్య మాట్లాడుతూ రక్తదానం చేసినందువల్ల మనిషికి ఎటువంటి అపాయం ఉండదని, ఆరోగ్యానికి మంచిదని ఈ కార్యక్రమంలో



సహకరించిన కార్మికులను, డాక్టర్లను, యూనియన్ నాయకులను అభినందించారు. యూనియన్ గౌరవాధ్యక్షులు డి.ప్రసాద్ వారికి అభినందనలు తెలియజేస్తూ భవిష్యత్లో వీరందరి సహకారంతో ఈ ప్రైవేట్ అంబులెన్స్ అసోసియేషన్ ఎన్నో కార్యక్రమాలను చేయబోతుందని తెలియజేశారు. డిఎస్ఆర్ ప్రభుత్వ వైద్యశాల బ్లడ్ బ్యాంక్ ఇన్చార్జి డా॥ బి.కృష్ణమూర్తి సందేశం ఇచ్చారు. ఈ సభలో యూనియన్ అధ్యక్ష, కార్యదర్శులు బివి రమణయ్య, వి.కృష్ణారెడ్డి, ట్రెజరర్ సాయి కుమార్లతోపాటు నాయకులు, వెంకటరెడ్డి, బాషా, సూరి, తాజ్లతోపాటు 200 మంది కార్మికులు పాల్గొన్నారు. ★

విద్యుత్తు కార్మికుల హక్కుల సాధనకై ఉద్యమించాలి

విద్యుత్ రంగంలో పనిచేస్తున్న కాంట్రాక్టు, రెగ్యులర్ ఉద్యోగ కార్మికులు తమ హక్కులను సాధించుకునేందుకు ఉద్యమించాలని యునైటెడ్ ఎలక్ట్రిసిటీ ఎంప్లాయిస్ యూనియన్ (సిఐటియు) రాష్ట్ర ప్రధాన కార్యదర్శి ఎన్.కిరణ్ పిలుపునిచ్చారు. కర్నూలు జిల్లాలో ఫిబ్రవరి 25న స్థానిక కార్మిక కర్షక భవన్ (యుయు రాజేంద్రకుమార్ ప్రాంగణం)లో 6వ మహాసభలు బి.మహానంది, ఎ.శ్రీనివాసులు, బి.రాణి అధ్యక్షతన జరిగాయి. ఈ సందర్భంగా ఎన్.కిరణ్ మాట్లాడుతూ విద్యుత్ రంగాన్ని ప్రైవేటుపరం చేస్తే కార్మికులపై తీవ్ర ప్రభావం పడుతుందన్నారు. ఈ మహాసభలకు ముఖ్య అతిథిగా వచ్చిన సిఐటియు జిల్లా అధ్యక్షులు డి.గౌస్దేశాయ్ మాట్లాడుతూ కాంట్రాక్టు కార్మికులను పర్మినెంట్ చేయించిన ఘనత యుఇఇయుకే దక్కిందన్నారు. యుఇఇయు రీజనల్ కార్యదర్శి పి.నాగరాజు యూనియన్ గత మహాసభ నుండి నేటి వరకు సాధించిన విజయాలను, కార్యక్రమాల నివేదికను ప్రవేశపెట్టారు. రాబోయే కాలంలో యూనియన్ ఐక్య ఉద్యమాలను అన్ని డివిజన్లు, సబ్ స్టేషన్లు, సబ్ డివిజన్లు స్థాయిలో విస్తరింపజేసేలా కృషి చేయాలని పిలుపునిచ్చారు. భారీ వరదనీళ్ళలో కొట్టుకుపోయి మరణించిన సబ్ స్టేషన్ ఆపరేటర్



రాజేంద్ర కుమార్ కుటుంబాన్ని ఆదుకోవాలని, కోర్టు తీర్పును అనుసరించి అర్హత కల్గిన కార్మికులందరిని సిజిఎల్ఎంలుగా నియమించాలని తీర్మానించడం జరిగింది. సిఐటియు జిల్లా కార్యదర్శి బి.రామాంజనేయులు మాట్లాడుతూ విద్యుత్ ఉద్యోగ, కార్మికులు పోరాటలకు సిఐటియు మద్దతు ఎప్పుడూ ఉంటుందని చెప్పారు. ఈ మహాసభలో కర్నూలు, నంద్యాల, అదోని డివిజన్ నాయకులు కె.మల్లికార్జున, ఎస్.కుమార్స్వామి, కె.ఎన్.మాబు, ఎం. రత్నకుమార్, ఎం.ఎం.ఉస్సేన్, ఎస్.రమేష్ బాబు, శశిధర్, ప్రభకర్ రావు, రహమతుల్లా, భవానిశంకర్, అయ్యస్వామి, వై.అయ్యస్వామి తదితరులు పాల్గొని మాట్లాడారు. గౌరవాధ్యక్షులు ఎం.డి.అంజిబాబు కార్యదర్శి బి.మహానంది, (లైన్ మెన్ నందవరం) మరియు కమిటీ సభ్యులను మహాసభ ఏకగ్రీవంగా ఎన్నుకున్నది.

అసంఘటితరంగ కార్మికులకు సమగ్ర శాసనం చేయాలి

అసంఘటితరంగాలలో పనిచేస్తున్న కార్మికులకు కనీస వేతనాలు, సామాజిక భద్రత కల్పిస్తూ సమగ్ర శాసనం చేయాలని కనగల్లు సిఐటియు విస్తృత సమావేశం ప్రభుత్వాన్ని డిమాండ్ చేసింది.

మార్చి 13న నల్గొండ జిల్లా కనగల్లు మండల విస్తృత సమావేశం ముద్దం లింగయ్య అధ్యక్షతన జరిగింది. ఈ సమావేశంలో సిఐటియు డివిజన్ అధ్యక్ష ప్రధాన కార్యదర్శులు దండెంపల్లి సత్తయ్య, ఎండి సలీమ్లు పాల్గొని ప్రసంగించారు. అనంతరం సిఐటియు మండల నూతన కార్యవర్గం ఏకగ్రీవంగా ఎన్నికైంది. ★

భవన నిర్మాణ కార్మిక చట్టాలు అమలు చేయాలి

రాష్ట్ర ప్రభుత్వం వెంటనే భవన నిర్మాణ కార్మికుల చట్టం అమలు చేయాలని సిఐటియు విజయనగరం జిల్లా నాయకులు జివి రమణ, బి.వి.రమణ అన్నారు. స్థానిక మున్సిపల్ ఆఫీసు నుంచి ఆర్డీఓ కార్యాలయం వరకు ర్యాలీ నిర్వహించారు. అనంతరం ధర్నా జరిగింది. ఈ సందర్భంగా వారు మాట్లాడుతూ ఈ చట్టం అమలుకు 2006లో సంక్షేమ బోర్డు ఏర్పాటు అయిందనీ గత ఏడాది కార్మికశాఖ ఆధ్వర్యంలో భవన నిర్మాణ కార్మికుల పేర్లను నమోదు చేసినప్పటికీ ఇంతవరకు అమల్లోకి తీసుకురాకపోవడం వల్ల కార్మికులు నష్టపోతున్నారన్నారు. ఏడాదిలో ప్రమాదాల వల్ల రాష్ట్ర వ్యాప్తంగా 2వేల మంది మరణించారని, 5 వేల మంది అంగవైకల్యానికి గురయ్యారని, ఈ చట్టం అమలు చేయకపోవడం వల్ల వారంతా నష్టపోతున్నారని ఆవేదన వ్యక్తం చేశారు. కార్మికులకు గుర్తింపు కార్డులిచ్చి, ప్రమాదాలకు గురైన వారికి ఆర్థిక సహాయం వెంటనే ప్రకటించాలని డిమాండ్ చేశారు. ఈ కార్యక్రమంలో ఆ సంఘం నాయకులు బి.సంగం, పి.చంద్రరావు, ఎస్.రామారావు, వేణు తదితరులు పాల్గొన్నారు. అనంతరం ఆర్డీఓ వెంకటరావుకు మెమోరాండం ఇచ్చారు.

జిఎల్ పురం : సిఐటియు ఆధ్వర్యంలో తహశీల్దార్ కార్యాలయం ఎదుట ధర్నా నిర్వహించారు. మండల కార్యదర్శి కె.గౌరీశ్వరరావు మాట్లాడుతూ మండలంలో సుమారు 180 మంది కార్మికుల పేర్లు మాత్రమే నమోదు చేశారని, మరో 300 మంది ఉన్నారన్నారు. వీరికి తక్షణమే గుర్తింపు కార్డులు ఇవ్వాలన్నాడు. 60 ఏళ్ళ వయస్సు దాటిన వారికి పింఛన్ ఇవ్వాలని, మహిళా కార్మికులకు ప్రసూతి సౌకర్యం కోసం 5 వలే రూపాయలు చెల్లించాలని డిమాండ్ చేశారు. అనంతరం తహశీల్దార్



ఎం.గణపతిరావు, వండ్రుడిపని కార్మికుల అధ్యక్షుడు ఎ.శ్రీనివాసరావు పాల్గొన్నారు.

విజయనగరం : సిఐటియు ఆధ్వర్యం వందలాదిమంది కలెక్టరేట్ వద్ద ధర్నా చేశారు. ఈ సందర్భంగా సిఐటియు జిల్లా కార్యదర్శి టి.సూర్యానారాయణ మాట్లాడుతూ దేశవ్యాప్తంగా లక్షలాదిమంది భవన నిర్మాణ కార్మికులకోసం 1996లో ప్రభుత్వం చట్టం చేసిందని, దానిలో ప్రతిపాదనలు మాత్రం ఇంతవరకు అమలు చేయలేదన్నారు. ఈ చట్టం ప్రకారం సభ్యత్వం చేర్పించి గుర్తింపు కార్డులు ఇవ్వాలన్నారు. జిల్లాఓ ఇంతవరకు ఒక్కరికీ గుర్తింపుకార్డులు ఇవ్వలేదన్నారు. జిల్లాలో 40 వేల మంది భవన నిర్మాణ కార్మికులు ఉన్నారని తెలిపారు. భవన నిర్మాణ కార్మికుడు మరణిస్తే 2 లక్షలు, గాయపడినవారికి 1 లక్ష, మహిళలకు రెండు కాన్పుల వరకు 5వేలు చొప్పున ఇవ్వాలి ఉందన్నారు. ఒక్కొక్క కార్మికుని వద్ద 62 రూపాయలు వసూలు చేసిన ప్రభుత్వ 297 కోట్ల రూపాయలు ఆదాయం కూడబెట్టిందన్నారు. తక్షణం కలెక్టర్ స్పందించి అర్హులైన వారికి గుర్తింపు కార్డులు ఇవ్వాలని, లేకుంటే చలో హైదరాబాద్ చేపట్టి సచివాలయాన్ని దిగ్బంధం చేస్తామని చెప్పారు.

ఆగ్రహించిన మధ్యాహ్నభోజన నిర్వాహకులు

మధ్యాహ్నభోజన నిర్వాహకులు బకాయిలు వెంటనే చెల్లించాలని డిమాండ్ చేస్తూ నిర్వహకులు వందలాదిమంది ఫిబ్రవరి 18న విజయనగరం జిల్లా కలెక్టరేట్ ముట్టడించారు. ఆరు నెలలుగా 9 కోట్లు బకాయిలు రావాల్సి ఉన్నా జిల్లా అధికారులు నిమ్మకునీరెత్తినట్లు వ్యవహరిస్తున్నారని ఆగ్రహ వ్యక్తం చేశారు. మధ్యాహ్న భోజన నిర్వహణ సంఘం (సిఐటియు) పిలుపు మేరకు జిల్లాలోని అన్ని పాఠశాలల నిర్వహకులు ఉదయం 10 గంటలకు కలెక్టరేట్కు చేరుకుని ప్రధాన గేటు వద్ద బైటాయించారు. మధ్యాహ్నం 12 గంటల వరకు అధికారులెవరూ రాకపోవడంతో తీవ్ర ఆగ్రహం వ్యక్తం చేశారు. గేట్లను తోసుకుంటూ లోపలికి వెళ్ళేందుకు ప్రయత్నించారు. కొద్దిసేపటికి అదనపు జెసి రామారావు, డిఇఓ వై.బాలయ్య వచ్చి సమస్యల పరిష్కారానికి చర్చలు జరిపారు. కలెక్టర్ రామనారాయణరెడ్డి వచ్చి సమస్య పరిష్కరించే వరకు ఇక్కడి నుంచి కదిలేది లేదని నిర్వహకులు భీష్మించారు. లోపలికి వెళ్ళి కలెక్టర్ చాంబర్ వద్ద బైటాయించారు. “ఆకలి కేకలు వినండి-అప్పుల బాధ నుండి రక్షించండి” అంటూ నినాదాలు చేశారు. పోలీస్ అధికారులు వచ్చి సిఐటియు



నాయకులతో చర్చలు జరిపారు. కలెక్టర్ రావలసిందేనని నాయకులు పట్టుబట్టటంతో ఒక దశలో నాయకులను అరెస్టు చేసేందుకు వారు ప్రతిఘటించడంతో వెనక్కు తగ్గారు. కలెక్టర్ వచ్చి విద్యాశాఖ ముఖ్యకార్యదర్శితో మాట్లాడాతనని, 15 రోజుల్లో బకాయిలు చెల్లించేందుకు కృషి చేస్తామని చెప్పారు. దీంతో నిర్వహకులు ఆందోళన విరమించారు. కార్యక్రమానికి సిఐటియు నాయకులు ఎన్.వై.నాయుడు, డేగల, అప్పలరాజు, బి.లక్ష్మి, చల్లా జగన్ తదితరులు నాయకత్వం వహించారు.

కనీస వేతనాలకై జివిఎంసి పారిశుధ్య కార్మికుల సమైక్య- కార్పొరేషన్ ముట్టడి

“ఇంటి పేరు కస్తూరివారు. ఇంట్లో గబ్బిలాల కంపు” అన్న చందంగా మహా విశాఖ నగరపాలక సంస్థ ఉంది(జివిఎంసి)లోని శుభ్రం, జనచైతన్య, డ్వాక్రా, కాంట్రాక్టు, ప్యాకేజీ, సొసైటీ, విలీన పంచాయితీ గాజువాక కాంట్రాక్టు కార్మికులనే పేర్లతో 7 రకాల వేతనాలు చెల్లిస్తున్నారు. కేవలం 600 రూపాయల నుండి 1800 రూపాయల వరకు మాత్రమే ఇస్తూ, కనీస వేతనాలు చెల్లించకుండా వెట్టి చాకిరి చేయించుకుంటున్నారు. సిఐటియు కృషి-పోరాటం ఫలితంగా మూడున్నర సంవత్సరాల కాలంలో 3 సార్లు అంచెలంచెలుగా సమ్మెలు చేసి వేతనాలను పెంచుకున్నారు. ప్రతిసారీ సమ్మె సందర్భంగానే వేతనాలు పెంచుకున్నారు. 2007లో 9 రోజులు సమ్మెతో 1100 నుండి 1800 రూపాయల వరకు, 2009 జనవరిలో 7 రోజులు సమ్మెచేసి 1800 నుండి 2886 రూపాయలు, పిఎఫ్, ఇఎస్ఐతో కలిపి 3416 రూపాయలు, 2010 ఫిబ్రవరి 22 నుండి 26 వరకు 5 రోజుల సమ్మె చేసి, మున్సిపల్ కార్మికుల జీవో ఎంఎస్ నెం 1289 ప్రకారం 3900 రూపాయలు, పిఎఫ్, ఇఎస్ఐతో కలిపి 4616 రూపాయలు కార్మికులు సాధించుకున్నారు.

జీవో 1289 ప్రకారం 3900 రూపాయలు వేతనాలు అమలు, కార్మికులకు జిల్లా కలెక్టర్ నోటిఫైడ్ వేతనాలు చెల్లిస్తున్నట్టే 2005లో విలీనమైన పంచాయితీ కార్మికులకూ కలెక్టరు నోటిఫైడ్ వేతనం చెల్లింపుకు విలీన పంచాయితీ, గాజువాక కాంట్రాక్టు కార్మికులకు 1994లో అప్పుడు 5 గ్రామపంచాయితీలు (గోపాలపట్నం, కొత్తపాలెం, వెంకటాపురం, చినగదిలి, పెదగదిలి) జివిఎంసిలో విలీనం సందర్భంగా ఆ ఒప్పందం అమలు చేయటానికి నిరాకరించడంతో ఫిబ్రవరి 5న ఐడి చట్టం ప్రకారం సమ్మె చేశారు.

సమ్మెను అణచివేయటానికి ఇన్చార్జ్ కమీషనర్ కార్మికుల్ని 25 శాతం మందిని నివారించటానికి (అందులో ముసలివాళ్ళను, వికలాంగులు మొ||) సర్క్యూలర్ విడుదల చేసి కార్మికుల్ని భయాందోళనలకు గురి చేయటానికి ప్రయత్నించారు. కాంగ్రెస్ పాలకవర్గంతో టిడిపి కార్పొరేటర్లు గొంతుకలిపి మిలాఖత్ అయి కార్మికులను డ్యూటీలో చేరమని లేకుంటే తొలగిస్తామని బెదిరించారు. అయినా ఆ బెదిరింపుల్ని కార్మికులు ఖాతరు చేయలేదు. 72 వార్డులో 5013 మంది

పారిశుధ్య కార్మికులు సమ్మెను పట్టుదలగా చేశారు. జివిఎంసి అన్ థెయిర్ లేబర్ ప్రాక్టీసుపై జిల్లా కలెక్టరు, జెసిఎల్లకు ఫిర్యాదు చేయగా కలెక్టర్ జె. శ్యామలరావు జోక్యం చేసుకొని ఇన్చార్జ్ కమీషనర్ పోలా భాస్కర్ని, సిఐటియు యూనియన్ ను పిలిపించి చర్చలు ప్రారంభించటానికి కృషి చేశారు. జివిఎంసి కమీషనర్ విఎన్ విష్ణు, మేయర్ పులుసు జనార్ధనరావులు విదేశీ పర్యటనలో ఉన్నారని విధాన నిర్ణయం చేసే వారు లేరు కాబట్టి సమ్మె వాయిదా వేయమని జివిఎంసి యాజమాన్యం కోరింది. సమ్మెను సడలించకపోయేసరికి ఇన్చార్జ్ మేయర్ కె. దొరబాబు, కార్పొరేటర్లందర్నీ అన్ని పార్టీల ప్లోర్ లీడర్లను పిలిపించి సమ్మెను విచ్ఛిన్నం చేయటానికి, ఫిబ్రవరి 27 నుండి వార్డులో కార్మికులను బెదిరించటానికి ప్రయత్నిస్తున్నారని కార్మికులకు సమాచారం అందటంతో అందరూ కౌన్సిల్ హాలులోకి వెళ్ళి, వేలాదిమంది కార్మికులతో కార్పొరేషన్ నాలుగు వైపుల ముట్టడించారు. వ్రాతపూర్వకంగా ఆమోదిస్తేగాని బయటకు వదిలేది లేదని ఘెరావ్ చేసేసరికి హాజరైన 46 మంది కాంగ్రెస్, టిడిపి, సిపిఎం సభ్యులు 3900 రూపాయలు, పిఎఫ్, ఇఎస్ఐతో కలిపి 4616 రూపాయలు పెంచటానికి, విలీన పంచాయితీ గాజువాక 593 మంది కాంట్రాక్టు కార్మికులకు జిల్లా కలెక్టరు నోటిఫైడ్ వేతనం చెల్లింపుకు మేయర్ మరియు కమీషనర్లు మార్చి 4 తిరిగి విశాఖ వచ్చాక చర్చించాలని తీర్మానించారు.

ఈ అత్యవసర సమావేశం సందర్భంగా పారిశుధ్య కార్మికులు చేస్తున్న సమ్మెకు మద్దతు తెలిపిన ఇద్దరు సిపిఎం కార్పొరేటర్లు బొట్టా ఈశ్వరమ్మ, కె. విమల)ను మిగిలిన 46 మంది కాంగ్రెస్, టిడిపి కార్పొరేటర్ల టార్గెట్ చేసి వాదనలకు దిగారు. అయినా ఇద్దరూ పట్టుపట్టి సమస్య పరిష్కారంకోసం కృషి చేసినందుకు జివిఎంసి ఎంప్లాయిస్ యూనియన్ (సిఐటియు) కృతజ్ఞతలు తెలిపింది. ఈ సమ్మె వలన మొత్తం 5013 మంది కార్మికులకు 8 కోట్ల రూపాయల ఆర్థిక లాభం కలుగుతుంది. విలీన కార్మికులకు కలెక్టరు జీవో వేతనాలు చెల్లించేవరకు సమ్మె నోటీసును ఉపసంహరించుకోకుండా తాత్కాలికంగా సమ్మెను విరమించి కార్మికులంతా ఫిబ్రవరి 27 నుండి విధులకు హాజరు కావాలని జివిఎంసి ముట్టడి సందర్భంగా తీర్మానించారు.

పి. వెంకటరెడ్డి, విశాఖపట్నం

**GOVERNMENT OF ANDHRAPARADESH
MUNICIPAL ADMINISTRATION DEPARTMENT**

O/O The commissioner & Director
of Municipal Administration,
A.P,640,A.C.Guards, Hyderabad.

CIRCULAR

Roc. No. 1994/2007-M1

Dt. 04.03.2010

Sub : P.S-M.A.Dept- Minimum wages Act- Ensuring Payment of minimum wages to contract Municipal workers engaged in Terms of Amendment of Rule 25 the A.P. contract Labour (R&A) Rules 1971 issued by the Labour Department, vide Gazette Notification No. 6. 18.08.2009- certain instructions issued Reg.

Rof : 1) AP.Gazette extraordinary Notification No. 6 dt. 18.8.2009

2) Lr.dt. 25.02.2010 of Sri. P.Bhaskar, President of A.P. Municipal Workers Union.

The attention of the Municipal Commissioners of ULBS in state is invited to the references cited. In the reference 2nd cited, the Sri. P.Bhaskar, President, A.P. Municipal Workers Union has requested to implement the amendment of the Rule 25 to the A.P. contract Labour (R&A) Rules 1971 issued which was has issued in the reference 1st cited. In the Gazette Notification the Commissioner, Labour Department has notified the Amendment as below :

Wage Rates :

1) Where no rate of wages have been regulated by way of agreement/settlement/award on no wages have statutorily been prescribed under Minimum Wages Act, 1948 for such employment where applicable for any category of class of workmen, the contractor shall pay wages:

Rs. 4030/- p.m. for unskilled worker

Rs. 5070/- p.m. for Semi-skilled worker

Rs. 6110/- p.m. for skilled worker.

2) To arrive at daily wages the monthly wages shall be divided by 26, which is inclusive of holiday wages.

3) If statutory wages or wages regulated as per award/settlement/agreement which are in force are more beneficial to the workmen, the workers shall be entitled to such rates of wages notwithstanding the rates of wages fixed under his/her service conditions.

4) Where any category of worker is actually in receipt of higher rate of wages than the wages specified under this service condition he/she shall continued to be paid such higher wages.

5) Where piece rate workers are employed in operation of the establishment, the wages paid to such worker for a normal working day of 8 hours shall not be less than the wages fixed for a general worker in that operation doing similar work.

6) The rates of wages payable to the workmen by the contractor shall not be less than the rates prescribed under the Minimum wages Act, 1948 (11. of 1948) for such employment where applicable and where the rates have been fixed by agreement settlement or award not less than the rates so fixed by agreement settlement or award not less than the rates so fixed as per Rule 25 (iv).

7) In case where the workmen employed by the contractor perform the same or similar kind of work as the workmen directly employed by the principal employer of the establishment, the wage rates, holidays, hours of work and other conditions of service of the workmen of the contractor shall be the same as applicable to the workmen directly employed by the principal employer of the establishment on the same of similar kind of work.

Provided that in the case of any disagreement with regard to the type of work, the same shall be decision shall be final. (As per Rule 25 (v) (a).

In view of the above all the Municipal Commissioners of the Municipal Corporation (except GHMC, GVMC&VMC) and Municipalities in the State is directed to follow the above Amendment scrupulously to implement the Minimum wages to all Municipal Commissioners they are held personally responsible for their omissions.

The Regional Director cum-Appellate commissioners of Municipal Administration in the State are requested to ensure the above Amendment shall be implemented by the Municipal Commissioners of their Regions without any hardship to the Municipal workers who are engaged through the Contract Agenceis.

sd/- Dr.Prem chand
Commissioner & Director

To
All the Municipal Commissioners of ULBs.
(Municipalities & Corporations) (except GHMC, GVMC&VMC)
All the Regional Director-cum-Appellate Commissioners of Municipal Administration in the Stae.

Copy submitted to the principal Secretary to Govt. MA&UD Dept. A.P., Secretariat, Hyderabad, for favour of kind information.

for Commissioner & Director

- మున్సిపల్ కాంట్రాక్ట్ కార్మికులకు కనీస వేతనాలను నిర్ణయిస్తూ మున్సిపల్ శాఖా విడుదల చేసిన సర్క్యులర్

కర్నూలు మాసపత్రిక 32 ఏప్రిల్ 2010

సిఐటియు అఖిల భారత ఆఫీస్ బేరర్స్, వర్కింగ్ కమిటీ, జనరల్ కౌన్సిల్ సభ్యులు



17-21 March 2010
Chandigarh

ఆఫీస్ బేరర్స్

కా॥ ఎస్.వీరయ్య, ఉపాధ్యక్షులు
కా॥ ఎస్.పుణ్యవతి, ఉపాధ్యక్షులు
కా॥ ఆర్.సుధాభాస్కర్, కార్యదర్శి

వర్కింగ్ కమిటీ సభ్యులు

కా॥ పి.రోజా	కా॥ డి.వి.కృష్ణ
కా॥ ఎం.సాయిబాబు	కా॥ ఎస్.నరసింహారెడ్డి
కా॥ ఎన్.రామారావు	కా॥ జి.బేబీరాణి
కా॥ ఆర్.లక్ష్మయ్య	కా॥ ఆర్.కోటం రాజు
కా॥ ఎ.అజయ్ శర్మ	కా॥ బి.బిక్షమయ్య


కౌన్సిల్ సభ్యులు

కా॥ పి.రాజారావు	కా॥ డి.శేషుబాబ్జి
కా॥ పి.అజయ్ కుమార్	కా॥ ఐ.ఎన్.సుబ్బమ్మ
కా॥ ఎ.వి.నాగేశ్వరరావు	కా॥ ఎం.సులోచన
కా॥ పాలడుగు భాస్కర్	కా॥ ఎం.పద్మశ్రీ
కా॥ భూపాల్	కా॥ ఎం.ఇంతియాజ్
కా॥ బి.లలితమ్మ	కా॥ కె.ధనలక్ష్మి
కా॥ బి.రామాంజనేయులు	కా॥ కె.వెంకటేశ్వర్లు
కా॥ టి.వీరారెడ్డి	కా॥ పి.మణి
కా॥ జి.రమేష్	కా॥ ఎన్.సి.హెచ్.సుప్రజ
కా॥ జె.వెంకటేష్	కా॥ ఎస్.రమ
కా॥ జె.మల్లికార్జునరావు	కా॥ జి.జ్యోతి
కా॥ సిహెచ్. బాబూరావు	కా॥ కె.ఉమామహేశ్వరరావు
కా॥ కళ్యాణం వెంకటేశ్వర్లు	కా॥ కో-ఆప్షన్

KLVO2A 435



కా॥ ఎ.కె.పద్మనాభన్
సివటియు అధ్యక్షులు



కా॥ తపన్ సేన్
సివటియు ప్రధాన కార్యదర్శి



కా॥ ఎస్.వీరయ్య
ఉపాధ్యక్షులు



కా॥ ఎస్.పుణ్యవతి
ఉపాధ్యక్షులు



కా॥ ఆర్.సుధాభాస్కర్
కార్యదర్శి



మనసు ఫౌండేషన్
పుస్తకాల పరిశీలనాపట్టిక

పుస్తకం సంఖ్య	KLVOIA435
పుస్తకం పేరు	30805 లా30
తారీఖు	25/8/23
ముందు అట్ట	yes
వెనుక అట్ట	yes
మొత్తం పేజీలు	37
పెద్ద సైజు పేజీలు	No
భాగ పేజీలు	No
లేని పేజీలు	No
తయారు చేసినది	Nandini
పేజీలు విడదీసినది	Nandini
స్కాన్ చేసినది	Nandhu
పరీక్ష చేసినది	pragathi
పేజీలు పరిశీలించినది	
లైండింగు చేసినది	
ప్యాకింగు చేసినది	
స్కాన్ చేయబడినది	
తప్పులు	No
పరిస్థితి	good